

احوالِ قبر

وَعَنْ عَبْدِ اللَّهِ بْنِ عُمَرَ قَالَ قَالَ رَسُولُ اللَّهِ ﷺ: ((إِنَّ أَحَدَكُمْ إِذَا مَاتَ عُرِضَ عَلَيْهِ مَقْعَدُهُ بِالْغَدَاةِ وَالْعَشِيِّ إِنْ كَانَ مِنْ أَهْلِ الْجَنَّةِ فَمِنْ أَهْلِ الْجَنَّةِ وَإِنْ كَانَ مِنْ أَهْلِ النَّارِ فَمِنْ أَهْلِ النَّارِ فَيَقَالُ هَذَا مَقْعَدُكَ حَتَّى يَبْعَثَكَ اللَّهُ إِلَيْهِ يَوْمَ الْقِيَمَةِ)) [متفق عليه]

”عبداللہ بن عمر رضی اللہ عنہما فرماتے ہیں، آنحضرت ﷺ نے فرمایا: جب کوئی آدمی تم سے فوت ہوتا ہے تو اس کی جگہ صبح وشام اس کے سامنے پیش کی جاتی ہے۔ جنت میں ہو یا آگ میں اور اسے کہا جاتا ہے یہ تمہاری جگہ ہے۔ یہاں تک کہ اللہ تمہیں اٹھا کر قیامت کے دن وہاں لے جائے۔“

دین کے بنیادی اصول ۱۳

اصول نمبر 14: وَأَنْ لَا يُخَاصِمَ أَحَدًا، وَلَا يُنَازِرَهُ، وَلَا يَتَعَلَّمُ الْجِدَالَ، فَإِنَّ الْكَلَامَ فِي الْقَدْرِ وَالرُّؤْيَا وَالْقُرْآنِ وَغَيْرِهَا مِنَ السُّنَنِ مَكْرُوهٌ، وَمَنْهَى عَنْهُ، لَا يَكُونُ صَاحِبُهُ..... وَإِنْ أَصَابَ بِكَلَامِهِ السُّنَّةَ..... مِنْ أَهْلِ السُّنَّةِ حَتَّى يَدَعَ الْجِدَالَ وَيُسَلِّمَ، وَيُؤْمِنَ بِالْآثَارِ -

”کسی سے جھگڑا کرے نہ مناظرہ، اسی طرح جھگڑے کی تعلیم حاصل نہ کرے، کیونکہ تقدیر میں، دیدارِ باری تعالیٰ اور قرآن وغیرہ میں گفتگو کرنا پسندیدہ باتوں میں سے ہے، اس سے منع کیا گیا ہے، ایسا کرنے والا گودوران گفتگو درست بات ہی کرے اہل السنۃ میں شمار نہ ہوگا، حتیٰ کہ یہ کام چھوڑ دے اور انہیں تسلیم کر لے اور احادیث پر ایمان لائے۔“

شرح: دیدارِ باری تعالیٰ پر ایمان کا مفہوم یہ ہے کہ مومن جنت میں اپنے رب کو دیکھیں گے، یہ بات مختلف احادیث میں موجود ہے۔ مومنوں کے لیے جنت میں دیدار کے سلسلے کی متعدد آیات و احادیث منقول ہیں، مثلاً:

①..... فرمانِ باری تعالیٰ ہے: ﴿لِلَّذِينَ أَحْسَنُوا الْحُسْنَىٰ وَزِيَادَةٌ﴾ [یونس: ۲۶]

”جن لوگوں نے نیکی کی ہے ان کے واسطے خوبی ہے اور مزید بھی۔“

نبی ﷺ نے لفظ الزیادۃ کی تفسیر ان الفاظ میں فرمائی:

”اس سے روز قیامت مومنوں کا اپنے رب کو دیکھنا مراد ہے۔“ [صحیح مسلم: ۱۸۱]

②..... فرمانِ باری تعالیٰ ہے: ﴿وَجُوهٌ يُّؤْمِنُونَ نَاصِرَةً ۝ إِلَىٰ رَبِّهَا نَاطِرَةٌ﴾ [القیامۃ: ۲۲، ۲۳]

”اس روز بہت سے چہرے تروتازہ اور بارونق ہوں گے۔ اپنے رب کی طرف دیکھتے ہوں گے۔“

احادیثِ نبویہ گزشتہ صفحات میں گزر چکی ہیں۔

اباضیہ اور معتزلہ وغیرہ نے دیدارِ باری تعالیٰ کا انکار کیا ہے، لیکن ان کا انکار کسی شمار میں نہیں۔

اسی طرح جھگڑے سے اجتناب کریں، اللہ تعالیٰ نے اس کے حق میں کوئی دلیل نہیں اتاری۔ نبی ﷺ نے ایسے جھگڑے جو اختلافات تک لے جائیں سے منع فرمایا ہے:

”ہدایت کے بعد وہی لوگ گمراہ ہوتے ہیں جن میں جھگڑا آ جائے۔“

[سنن ترمذی: ۳۲۵۳۔ سنن ابن ماجہ: ۴۸۔ مسند احمد: ۲۵۲/۵۔ دیکھیے: صحیح الجامع: ۵۶۳۳]

بلکہ مومن پر لازم ہے کہ وہ ہر اس بات کو تسلیم کرے جسے وہ پہچان لے، اور جسے نہ پہچانتا ہو اس کے ثابت ہونے پر اس کا رد نہ کرے، پوشیدہ باتوں کا سوال نہ کرے، یہ نہ کہے:

اللہ تعالیٰ نے ایسے کیوں پیدا کیا؟ اور یہ حکم کیوں دیا؟ بلکہ یہ کہے: ہم نے سن لیا اور مان لیا۔ اللہ تعالیٰ کے اسماء و صفات کی کیفیت نہ پوچھے، اسی طرح اللہ تعالیٰ کے کاموں اور احکام کا سبب اور وجہ دریافت نہ کرے، ان میں سے جو پہچان لے اسے قبول کر کے عمل کرے اور جو نہ پہچان سکے اسے تسلیم ضرور کرے۔

فہرست

1	احوالِ قبر	جواہر پارے
2	دین کے بنیادی اصول (۱۳)	کلمہ طیبہ
4	اسلام کا ابدی اصول	اداریہ
6	سورۃ البقرۃ (۱۱)	درس قرآن
9	توفیق الباری	درس حدیث
11	الاحکام الشرعیۃ	افتاء
14	اسلام میں لونڈیوں کا نظام اور ہمارا میڈیا (۴)	تحقیق و تنقید
19	مالک بن انس الاصبی المدنی	تذکرۃ سلف
25	قرۃ سبعہ و تجوید کی اہمیت و ضرورت	علوم قرآن
27	محجوب الإرث	احکام و مسائل
29	آزادی یا پستی	نقطۂ نظر
31		تبصرۃ کتب
35	(ماہر القادری)	شعر و ادب

اسلام کا ابدی اصول

حافظ احمد شاکر

اداریہ

اسلام کو دین فطرت کہا جاتا ہے اور واقعاً یہی دین ایسا دین ہے جس کے اصول، ضابطے اور احکام قیامت تک کے لیے قابل عمل ہیں۔ نبی اکرم ﷺ کی حدیث مبارک ”کلکم راع و کلکم مسئول عن رعیتہ“ جس کا مطلب ہے کہ تم میں سے ہر ایک اپنے ریوڑ..... یعنی اپنے ماتحت..... کا چرواہا..... یعنی نگران..... ہے اور وہ اپنے ریوڑ کے بارے میں اللہ سبحانہ و تعالیٰ کے حضور جواب دہ ہے۔ آپ ﷺ نے اس حدیث مبارک میں ایک ایسا ابدی اصول بیان فرمادیا جس پر ہر انسان کی ذمہ داری بھی واضح ہوگئی اور جواب دہی کا طوق بھی اس کے گلے میں پڑ گیا اور یہ بھی واضح ہو گیا کہ دنیا و آخرت میں نجات اسی کی ہے جو اس حدیث کے مطابق دنیا..... یعنی ذمہ داری..... کی زندگی گزارے گا۔

سیاست کا لغوی معنی ”اگر چوپائے کو سامنے رکھا جائے“ تو دیکھ بھال کرنا، سنوارنا ہوتا ہے اور اگر اس کا مفعول قوم کو بنایا جائے تو اس کا معنی ”امور کی تدبیر اور انتظام کرنا“، لغت میں بیان کیا گیا ہے۔ چنانچہ سیاست کے لغوی معنی کو بنیاد بناتے ہوئے اس کے معنی کو وسعت دے دی جائے تو اس کا معنی وطن اور اہل وطن کی دیکھ بھال، ان کو سنوارنا، وطن میں پیش آمدہ مسائل کی تدبیر کرنا اور اہل وطن کے لیے وسائل کا انتظام کر کے اہل وطن کے مسائل کو حل کرنا بھی کیا جاسکتا ہے۔

ہر غاصب و قابض کو یہ اندازہ نہیں یقین ہوتا ہے کہ غصب شدہ..... ملک ہو یا دولت..... چیز کو موت سے پہلے یا بعد بالآخر چھوڑنا ہی پڑے گا۔ کینہ پرور..... جسے دانا بھی کہا جاسکتا ہے..... غاصب جاتے جاتے ایسی سینات اس طرح چھوڑ جاتا ہے جس سے آنے والے وقت میں لوگ ان غاصبین کو ہمیشہ اچھے لفظوں میں یاد کرتے رہیں۔ جیسے ایک کفن چور بادشاہ نے مرتے وقت بیٹے سے کہا کہ تم ایسا کام کرنا جس سے لوگ مجھے اچھے لفظوں میں یاد کریں تو بیٹے نے کفن چرانے کے ساتھ میت کی بے حرمتی بھی شروع کر دی، جس سے لوگ کفن چور کو اچھا کہنے لگے۔

اسی طرح انگریز نے برصغیر میں آ کر اپنی دسیسہ کاریوں سے مسلمانوں کی ہزار سالہ حکومت جب غصب کی تو اس نے حکومت کے اہم مناصب خصوصاً عدالتوں کے بڑے بڑے عہدوں پر ایسے انگریز حاکم اور افسر بٹھائے..... جن کی اس نے باوقار کفالت کی..... جنہوں نے بروقت اور مکمل انصاف کر کے عوام کے دل میں اپنا خاص مقام بنالیا اور چھوٹے عہدوں، سپاہی، حوالدار، نائب قاصد، چپڑاسی، کلرک اور چوکیدار وغیرہ کی نوکریاں عوام کے ان پس ماندہ طبقوں کو دے کر احسان مند بھی کر لیا اور ان کی یونیفارم میں پگڑی شامل کر کے مسلمانوں کے باوقار لباس کی اہانت بھی کر دی، ان چھوٹے عہدوں کے یہ نوکر انگریز افسروں اور عوام کے درمیان ایسی دیوار بن گئے جس کو پار کرنے کے لیے عوام نے اپنی ضرورت فوری طور پر پوری کرنے کے لیے ان لوگوں کو نذرانوں کا عادی بنادیا، اور یہی طبقہ جب باجو، افسر اور اونچے منصبوں اور عہدوں پر پہنچے تو ان کی عادت نذرانہ بھی ترقی کرتی گئی، جس نے پروموٹ ہو کر کرپشن کا نام پالیا۔

نتیجتاً لوگ بدیشی حاکموں اور افسروں کو اچھا کہنے لگے اور اپنے ہم وطن ان کو برے نظر آنے لگے۔ انگریز سامراج نے پالیسی کے تحت غلام ہندوستانیوں میں ان برائیوں کی اس لیے کاشت کی کہ ان کی نمو سے ان ہندوستانیوں کو غلامی کے پُر فریب جالوں میں دوبارہ پھانسا آسان ہو جائے۔

نبی ﷺ کے ارشاد مبارک اور سیاست کے لغوی معنی اور وسعت مفہوم کے مطابق دیکھا جائے تو غیر مسلم ممالک کی جمہوری و شاہی حکومتیں سیاست کے لغوی مفہوم اور وسعت معانی کے مطابق اور نبی ﷺ کے ارشاد گرامی کے مطابق اپنی رعایا کے لیے ذمہ داری کا احساس بھی کرتی ہیں اور اپنی پارلیمنٹ میں جواب دہی کی فکر مند بھی ہوتی ہیں۔ کیوں کہ پارلیمنٹ اپنی ذمہ داری نبھانے یعنی مواخذے کا اہتمام لازماً کرتی ہے جس کا انہیں ہر وقت خطرہ لاحق رہتا ہے۔ یہی نہیں بلکہ کسی رکن پارلیمنٹ کا چاہے وہ حکم ران ہی کیوں نہ ہو کسی اخلاقی برائی، جھوٹ، دھوکہ بازی اور جنسی بے راہ روی کا ارتکاب ثابت ہو جائے تو اس کا سیاسی مستقبل داؤ پر لگ جاتا ہے اور اگر کسی رکن سے ملکی سلامتی کے خلاف کوئی حرکت سرزد ہو جائے یا کوئی بیان میڈیا میں آجائے تو اس کی رکنیت خطرے میں پڑ جاتی ہے۔

نیز عوام کے لیے امن اور..... عموماً..... فوری وبے لاگ انصاف، بیماروں کے علاج معالجہ، بچوں اور بوڑھوں کی کفالت، بے روزگاروں کو روزگار یا بے روزگاری الاؤنس دینا ان حکومتوں کی مستقل پالیسی ہے۔ اس لیے کہ وہ اپنی ذات کی بجائے اپنی قوم اور وطن کے وفادار ہوتے ہیں۔ لیکن ہمارے ہاں کی جمہوریت کی نام لیوا حکومتوں کا اولاً حجم ہی اس قدر بڑا ہوتا ہے کہ ہمارے ملک کی ایک کاہنہ بعض دیگر ممالک کی کئی کاہنوں کا پھیلاؤ رکھتی ہے۔ پھر کاہنہ کے انتخاب میں ذاتی تعلق اور سیاسی مفادات ہمیشہ صلاحیت و اہلیت پر غالب رہتے ہیں۔

دوسرا ان وزیروں مشیروں کا ”استحقاق“ عموماً انہیں قانون سے بچائے رکھتا ہے اور انتظامیہ پر اس استحقاق کا دبدبہ کوڑے کی طرح مسلط رہتا ہے۔ ان کی بود و باش اور رہن سہن کی اپنے عوام سے کوئی نسبت ہی نہیں رہتی۔

یہ ایم این اے اور ایم پی اے حضرات متفقہ خود ہوتے ہیں، انتظامیہ ان سے مرعوب رہتی ہے اور عدلیہ کو ہاتھ کی چھڑی بنانے کی بے پایاں خواہش ہر حاکم کے دماغ میں ناسور بن کر پھیلتی رہتی ہے۔ اقتدار تک پہنچ جانا ان کے نزدیک..... عموماً..... صحیح جمہوریت کہی اور سمجھی جاتی ہے اور اقتدار سے محرومی ان کے نزدیک دھاندلی ہو جاتی ہے۔ ان کے نزدیک لاکھوں کی تنخواہ، مراعات، سیاسی مفادات اور اپنے اپنے حلقوں کے ترقیاتی فنڈز کو من چاہے طریقوں سے استعمال کرنے کا نام ہی سیاست ہوتا ہے۔ عوام کو وہ عملاً کا لانعام ہی جانتے اور عوام سے ان جیسا ہی سلوک کرتے ہیں۔

لفظ سیاست کی شروع میں جو تشریح نفل کی گئی یا حدیث پاک کی روشنی میں چرواہے یعنی ذمہ دار کی جو ذمہ داری بیان کی گئی ہے خدا لگتی کہیے کہ کیا ہمارے ملک کی سیاست یہی ہے؟ ہمارے کسی حاکم نے اس سچ پر بھی کبھی سوچا؟ ہمارے ہاں C.S.P اور P.C.S آفیسروں، پولیس، رینجرز اور افواج کی تربیت گاہیں تو ہیں لیکن سیاست دانوں اور حکمرانوں کی کوئی تربیت گاہ ہے؟ وطن عزیز کی تھنک ٹینک کو اس کی طرف توجہ کرنی چاہیے۔ ان کی تربیت کا اہتمام کرنا چاہیے۔ اقتدار کی منتقلی سے پہلے ایک شیڈ وکابینہ بنا کر ان کی علمی و عملی سیاست کا جائزہ لینا چاہیے اور اگر وہ اس کے اہل ہوں تو حکومت ان کے حوالے کی جائے۔

یاد رہے کہ اسلام کا یہی وہ ابدی اصول اور قاعدہ ہے جو اللہ تبارک و تعالیٰ نے سورہ نساء میں آج سے چودہ سو سال پہلے نازل فرما دیا تھا کہ ﴿إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا ۚ وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ ط﴾ [نساء: ۵۸] ”اللہ تعالیٰ تم کو حکم کرتا ہے کہ امانتیں امانت داروں کو پہنچاؤ، اور جب لوگوں کا فیصلہ کرو تو انصاف سے فیصلہ کرو۔“ مفسرین بیان کرتے ہیں کہ یہود امانت میں خیانت کرتے اور فیصلوں میں رشوت لیتے۔ مسلمانوں کو ان باتوں سے دور رہنے کا حکم دیا۔ یہاں امانت سے مراد ہر قسم کی امانت ہے اس کا تعلق مذہب و دیانت سے ہو یا دنیاوی معاملات سے۔

ہمارا خیال ہے کہ اس آیت کریمہ کے بعد حکومت اس کے ممبران اور ان کے فیصلوں کے بارے میں مزید کسی وضاحت کی ضرورت نہیں۔ اللہ تعالیٰ ہم سب کو آیات ربانی اور احکام نبوی ﷺ کو سامنے رکھ کر زندگی گزارنے کی توفیق عطا فرمائے، آمین یا رب العالمین۔

سورة البقرة

بِسْمِ اللّٰهِ الرَّحْمٰنِ الرَّحِیْمِ

”شروع اللہ کے نام سے جو بڑا مہربان نہایت رحم والا ہے۔“

..... اردو ترجمہ

حضرت شاہ عبدالقادر صاحب دہلوی رحمہ اللہ

م: ۱۳۳۰ھ

مولانا حافظ محمد اللہ میمن صاحب دہلوی رحمہ اللہ
..... احادیث الشافعیہ
..... حسن الفوائد
مولانا سید احمد حسن صاحب دہلوی رحمہ اللہ
..... م: ۱۳۳۰ھ

”تو کہہ جو کوئی جبریل کا دشمن ہوگا، سو اس نے (تو) یہ کلام تیرے دل پر اللہ کے حکم سے اتارا ہے (یہ کلام) اُس کلام کو سچ بتاتا ہے جو اس کے آگے ہے اور ایمان والوں کو راہ دکھاتا اور خوشی سناتا (ہے)۔ جو کوئی اللہ کا، اس کے فرشتوں کا، رسولوں کا، جبریل اور میکائیل کا دشمن ہوگا تو اللہ ان کافروں کا دشمن ہے۔“^(۱) اور ہم نے تیری طرف واضح آیتیں اتاریں اور ان سے منکر نہ ہوں گے مگر وہی جو بے حکم ہیں۔^(۲) اور کیا جس بار ایک اقرار باندھیں گے ان میں (سے) ایک جماعت اس کو پھینک دے گی بلکہ وہ اکثر یقین نہیں کرتے۔ اور جب ان کو اللہ کی طرف سے رسول پہنچا (جو) ان (کے) پاس والی کو سچ بتاتا (ہے) کتاب پانے والوں میں (سے) ایک جماعت نے اللہ کی کتاب (کو) اپنی پیٹھ کے پیچھے پھینک دیا گویا کہ ان کو معلوم نہیں۔^(۳)

﴿قُلْ مَنْ كَانَ عَدُوًّا لِجِبْرِيلَ فَإِنَّهُ نَزَّلَهُ عَلَى قَلْبِكَ بِإِذْنِ اللَّهِ مُصَدِّقًا لِّمَا بَيْنَ يَدَيْهِ وَهُدًى وَبُشْرَىٰ لِلْمُؤْمِنِينَ (۹۷) مَنْ كَانَ عَدُوًّا لِلَّهِ وَمَلَائِكَتِهِ وَرُسُلِهِ وَجِبْرِيلَ وَمِيكَالَ فَإِنَّ اللَّهَ عَدُوٌّ لِلْكَافِرِينَ (۹۸) وَلَقَدْ أَنْزَلْنَا إِلَيْكَ آيَاتٍ بَيِّنَاتٍ ۚ وَ مَا يُكْفَرُ بِهَا إِلَّا الْفَاسِقُونَ (۹۹) أَوْ كَلَّمَا عَاهَدُوا عَهْدًا نَّبَذَهُ فَرِيقٌ مِّنْهُمْ ۚ بَلْ أَكْثَرُهُمْ لَا يُؤْمِنُونَ (۱۰۰) وَلَمَّا جَاءَهُمْ رَسُولٌ مِّنْ عِنْدِ اللَّهِ مُصَدِّقٌ لِّمَا مَعَهُمْ نَبَذَ فَرِيقٌ مِّنَ الَّذِينَ أُوتُوا الْكِتَابَ فِي كِتَابِ اللَّهِ وَرَاءَ ظُهُورِهِمْ كَانَهُمْ لَا يَعْلَمُونَ (۱۰۱)﴾

نہیں دے سکتا۔

آپ نے فرمایا تم عہد کرو کہ اگر تمہاری باتوں کا جواب تمہاری مرضی کے موافق دیا جائے تو تم اسلام قبول کرو گے! یہود لوگ اس معاہدہ پر راضی ہوئے اور درج ذیل تین باتیں آنحضرت سے پوچھیں۔
پہلی بات یہ کہ وہ کون سی چیز تھی جو توریت کے نازل ہونے سے پہلے حضرت یعقوب نے اپنے اوپر حرام کر لی تھی؟
دوسری بات یہ کہ عورت اور مرد کا نطفہ مل کر کبھی لڑکا اور کبھی لڑکی اسی طرح کبھی بچہ ماں کی صورت اور کبھی باپ کی صورت پر کیوں پیدا ہوتا ہے؟
تیسری بات یہ کہ توریت میں نبی آخر الزماں کی خاص علامت کیا لکھی ہے اور اُس کا رفیق کون سا فرشتہ ہوگا؟
پہلی بات کا جواب آپ نے یہ دیا کہ ایک دفعہ حضرت یعقوب بیمار ہو گئے تھے۔ اس بیماری میں انہوں نے نذر مانی تھی کہ اگر اس مرض

احسن الفوائد

①: یہود نے کہا جبریل یہ کلام لاتا ہے، وہ ہمارا دشمن ہے، کئی بار ہمارے دشمنوں کو ہم پر غالب کر گیا، کوئی اور فرشتہ لاتا تو ہم مانتے۔ اس پر اللہ تعالیٰ نے فرمایا کہ فرشتے جو کرتے ہیں بے حکم نہیں کرتے، جو ان کا دشمن ہو بے شک اللہ اُس کا دشمن ہے۔

جب حضرت عیسیٰ نبی ہوئے اور حضرت جبریل عیسیٰ پر وحی لائے تو بذریعہ احکام انجیل توریت کے بعض احکام منسوخ ہو گئے، چنانچہ اُس وقت سے یہود لوگ حضرت جبریل سے دشمنی رکھتے تھے۔

اب جب آنحضرت نبی ہوئے اور آپ نے یہود کو اسلام کا پیغام پہنچایا تو یہود نے کہا کہ ہم آپ سے چند باتوں کا سوال کرتے ہیں اگر آپ ان باتوں کا جواب ہمارے عندیہ کے موافق دے دیں تو ہم آپ کو نبی برحق جانیں گے۔ کیوں کہ ان باتوں کا جواب سوانبی کے دوسرا شخص

میں گواہی دیتا ہوں کہ جو کوئی ان دونوں کا دشمن ہے وہ دونوں فرشتے اور ان کا رب اُس کے دشمن ہیں۔ اور جو کوئی ان کا دوست ہے وہ دونوں اور ان کا رب بھی اس کے دوست ہیں۔

پھر میں یہ ماجرا سننے کے ارادے سے رسول اللہ ﷺ کے پاس آیا مجھ کو دیکھتے ہی آپ نے فرمایا:

میں تجھ کو وہ آیتیں سناؤں جو ابھی اتری ہیں؟ میں نے عرض کی کہ جی ہاں سنائیے۔ آپ ﷺ نے آیات تلاوت فرمائیں فرمایا:

﴿مَنْ كَانَ عَدُوًّا لِلْجَبْرِيلِ عَدُوًّا لِلْكَافِرِينَ﴾

میں نے کہا قسم ہے اللہ کی یا رسول اللہ میں ابھی یہودیوں کے پاس سے اٹھ کر یہی قصہ سننے کے ارادے سے آیا ہوں مگر اللہ تعالیٰ نے میرے پہنچنے سے پیشتر یہ خبر آپ پر نازل کر دی۔

[اس روایت کی سند شععی تک صحیح ہے، لیکن شععی نے حضرت عمر رضی اللہ عنہ کا زمانہ

نہیں پایا اور ابن ابی شیبہ اور ابن ابی حاتم نے بھی اس کو شععی سے روایت کیا ہے]

تفسیر ابن ابی حاتم میں یوں آیا ہے: جب یہودیوں نے یہ بات کہی تھی کہ جبریل ہمارے دشمن ہیں اس لیے ہم اس قرآن کو نہیں مانتے تو حضرت عمر رضی اللہ عنہ نے کہا کہ جو کوئی اللہ تعالیٰ، فرشتوں، جبریل اور میکائیل کا دشمن ہے اللہ تعالیٰ بھی اُس کا دشمن ہے۔ پھر یہی عبارت قرآن پاک میں اتری۔

ابن جریر نے کہا کہ اس آیت کا سبب نزول یہی قصہ ہے، اس پر اجماع ہے۔

صحیح بخاری میں جو عبد اللہ بن سلام رضی اللہ عنہ کے تذکرے میں یہ آیت ذکر ہوئی ہے اس کا مطلب یہ ہے کہ اُس موقع پر پڑھی گئی، یوں نہیں کہ اُس وقت نازل ہوئی۔

پنڈت دیانند نے اس آیت پر یہ اعتراض کیا ہے کہ الیہ شور کسی کا شتر یعنی دشمن نہیں ہو سکتا۔

اس کا جواب یہ ہے کہ جو کوئی اللہ تعالیٰ کے دین سے دشمنی رکھتا ہے اللہ تعالیٰ اُس سے ناخوش ہے اور ناخوشی ہی کو دشمنی کہتے ہیں۔ اور ایسا بیان ویدوں میں بھی موجود ہے۔

مجموعہ وید، باب: ۱۵، شعر: ۳۲ میں ہے: ”اے جگت کے مالک آپ

سے مجھ کو صحت ہو جائے گی تو دنیا میں جو چیز مجھے بہت بھاتی ہے اسے چھوڑ دوں گا۔

اللہ تعالیٰ نے ان کو صحت دی تو انہوں نے اونٹ کا گوشت اور اونٹنی کا دودھ یہ دونوں چیزیں ان کو بہت بھاتی تھیں اپنی نذر پورا کرنے کی غرض سے انہیں حرام ٹھہرا لیا۔

دوسری بات کا جواب آپ نے یہ دیا کہ مرد کی منی گاڑھی اور سفید ہوتی ہے اور عورت کی زرد اور پتلی، ان دونوں منیوں میں سے جس منی کا غلبہ ہوتا ہے اُسی کے موافق اولاد پیدا ہوتی ہے۔

تیسری بات کا جواب آپ نے یہ دیا کہ نبی آخر الزماں کی علامت جو توریت میں مذکور ہے وہ یہ ہے کہ اُس کی آنکھیں تو سوئے ہوئے غنودگی میں ہوتی ہیں، لیکن دل ہوشیار رہتا ہے۔ نبی آخر الزماں کے رفیق وہی حضرت جبریل ہیں جو دوسرے انبیاء کے رفیق تھے۔

یہود نے یہ سب جواب تو مان لیے مگر کہا کہ حضرت جبریل کو ہم لوگ پہلے سے اپنا دشمن جانتے ہیں اس لیے ہم اسلام قبول نہیں کر سکتے، اگر اور کوئی فرشتہ آپ کا رفیق ہوتا تو ہم آپ پر ایمان لاتے۔ اس پر اللہ تعالیٰ نے یہ آیت نازل فرمائی۔

احادیث التفسیر

(ف۱): حضرت عمر رضی اللہ عنہ نے بیان کیا ہے کہ میں یہودیوں کے پاس جایا کرتا اور توریت سنا کرتا تھا۔ ایک دفعہ وہاں بیٹھا تھا کہ نبی ﷺ اُس طرف سے گزرے، میں نے یہودیوں سے کہا تم اللہ تعالیٰ کو حاضر ناظر جان کر کہو کہ یہ شخص تمہاری دانست میں نبی ہیں یا نہیں؟ اُن کے ایک عالم نے کہا ہاں ہاں یہ نبی ہیں۔ میں نے کہا پھر تم کیوں ایمان نہیں لاتے؟ انہوں نے کہا اُن کے پاس جبریل وحی لے کر آتے ہیں اور وہ ہمارے دشمن ہیں، ہمیشہ ہمارے اوپر عذاب اتارتے رہے ہیں۔

میں نے کہا تمہاری شریعت کون لایا تھا؟ کہا میکائیل، میں نے کہا میکائیل اور جبریل کس طور پر رہتے۔ ایک اللہ تعالیٰ کے دائیں طرف ایک بائیں طرف۔ میں نے کہا جب اس طرح رہتے ہیں تو وہ دونوں آپس میں ایک دوسرے کی دشمنی نہیں کر سکتے۔ اور ایک کے دشمن سے دوسرا دوستی نہیں کر سکتا۔

پھر ایسا ہی واقعہ بھی ہوا کہ ہمیشہ ہمیشہ سب اُس سے عاجز رہیں۔ جب کہ یہ قرآن ایسے شخص کی معرفت آیا جس نے کسی اُستاد سے ایک حرف بھی نہیں پڑھا، نہ کبھی شاعری سیکھی، نہ ایسے ہنر و فن کی طرف کسی وقت توجہ کی تو پھر معجزہ ہونے میں کیا کلام ہے؟

چنانچہ اللہ تعالیٰ نے سورہ عنکبوت رکوع ۵ میں فرمایا:

﴿وَمَا كُنْتَ تَسْلُوا مِنْ قَبْلِهِ مِنْ كِتَابٍ وَلَا تَخْطُهُ

بِيَمِينِكَ إِذَا لَا رَتَابَ الْمَبْطُلُونَ بَلْ هُوَ آيَاتٌ بَيْنَاتٌ فِي

صُدُورِ الَّذِينَ أُوتُوا الْعِلْمَ وَمَا يَجْحَدُ بِآيَاتِنَا إِلَّا

الظَّالِمُونَ﴾

”یعنی میں نہیں تھا تو پڑھتا پہلے اس سے کچھ لکھا ہوا اور نہ تھا تو لکھتا

اپنے ہاتھ سے اگر ایسا ہوتا تب تو یہ جھٹلانے والے کیا کچھ شبہ

کرتے۔ پس یہ کھلے ہوئے معجزے ہیں۔ اُن کے نزدیک جن

کو علم ہے ہماری ایسی نشانیوں کا انکار تو وہی کریں گے جو بے

انصاف ہیں۔“

بلکہ اس معجزے کو تمام انبیاء علیہم السلام کے معجزات پر فضیلت ہے۔

کیوں کہ وہ سب اسی وقت تک رہے، یہ ایسا ہے کہ قیامت تک اُسی شان

اعجاز کے ساتھ باقی رہے گا۔ یعنی ہر زمانے میں تمام جہاں کے علماء و فضلا

وعقلا کو اعلان کر کے کہتا رہے گا کہ جس منکر کا جی چاہے میرے بے مثل

اور متمتع الجواب ہونے کے دعوے کو توڑ کر دکھائے۔

اسی لیے رسول اللہ ﷺ نے فرمایا: ”ہر ایک نبی علیہ السلام کو کچھ نہ کچھ

معجزہ ایسا ملا ہے جس سے اُن کی نبوت کی تصدیق ہو سکے۔ اور مجھ کو جو

معجزہ ملا ہے وہ وحی کا کلام ہے۔ لہذا میں اُمید کرتا ہوں کہ میری تصدیق

کرنے والے بہت زیادہ ہوں گے۔“ [متفق علیہ]

(ف ۳): جب قرآن شریف میں یہ بیان اُترا کہ اللہ تعالیٰ نے

پیغمبروں علیہم السلام سے عہد لیا تھا کہ محمد ﷺ پر ایمان لانا اور ان کی مدد کرنا یعنی

اپنی امتوں سے یہ عہد لیتے رہنا۔ اس پر مالک بن صفیہ نے کہا کہ قسم

ہے اللہ کی محمد ﷺ کے بارے میں نہ کوئی خبر دی گئی نہ کوئی عہد لیا گیا۔

اس پر آیت ﴿وَ كَلِمَا عَاهَدُوا.....﴾ نازل ہوئی۔



بڑے بھاری بھر کم ہیں۔ کھوٹے چلن والے حیوان کے آپ شتر و یعنی دشمن ہیں۔“

رگ وید حصہ پنجم، باب ۸، شعر ۲۰ پتھی آریہ بھویں کے ترجمہ میں

پنڈت جی نے پر میثور کو کہا ہے کہ ”جو کوئی تیری تعریف نہیں کرتا وہ فتح

نہیں پاتا۔ دشمنوں کے مورچوں کے سامنے گھات لگانے والا اور

لڑائیوں میں سب سے پہلے پہنچنے والا تو ہی ہے۔

دیکھو وید نے پر میثور کو دشمن بھی لکھا ہے اور سب سے بڑھ کر لڑنے

والا بھی لکھا ہے۔ وہاں پنڈت جی کو کچھ بھی شبہ نہ ہوا۔ قرآن پاک میں دشمن

کے لفظ سے شبہ ہو گیا۔ اس خوبی پر پنڈت جی کو اور اُن کے معتقدوں کو

انصاف کا دعویٰ ہے۔ اگر آریہ لوگوں نے انصاف کی آنکھ بند کر لی تو کیا تمام

دنیا بھی بے انصاف ہو جائے گی؟ ہرگز نہیں۔ جس لفظ کے سبب وید کو قابل

اعتراض نہیں ٹھہرایا اُس کی وجہ سے قرآن پاک پر اعتراض کرنا تعصب ہے یا

بے عقلی ہے؟ عقل مند اور منصف آدمی ایسی بات نہیں کر سکتا۔

(ف ۲): ابن عباس رضی اللہ عنہما سے روایت ہے کہ ابن صوری نے رسول

اللہ ﷺ سے پوچھا کہ آپ کوئی نشانی ایسی نہیں لائے جس سے ہم آپ

کی تصدیق کریں اور پہچانیں، یعنی اللہ تعالیٰ نے آپ پر کوئی ظاہری

نشانی نہیں اُتاری۔ اس پر آیت نازل ہوئی:

﴿وَلَقَدْ أَنْزَلْنَا إِلَيْكَ آيَاتٍ بَيْنَاتٍ.....﴾

یعنی سب نشانوں سے بڑھ کر نشان یہ ہے کہ ایسا فصیح و بلیغ کلام

اتار دیا جس کے مقابلے سے اُسی زبان کے بڑے بڑے فصیح و بلیغ عاجز

رہیں گے۔ دوسری زبان والے تو کس شمار میں ہیں؟ اگر ایسا کلام کسی

بڑے مشہور فصیح و بلیغ تجربہ کار دانشور کی معرفت آتا تب بھی معجزہ ہی

ہوتا۔ کیوں کہ دنیا میں ہزار ہا فصیح و بلیغ ہوئے ہیں مگر کسی زبان کا فصیح ایسا

کوئی نہیں گزرا جس کے کلام کی مثل بنانے سے ہمیشہ کے واسطے تمام

جہاں عاجز ہوا ہو۔

چنانچہ جو کلام سارے جہاں کو اپنی مثل بنانے سے عاجز کر دے

وہ بے شک معجزہ ہے اور اس بات کا پورا ثبوت ہے کہ اللہ تعالیٰ کا کلام

ہے۔ کیوں کہ یہ شان کسی مخلوق کی نہیں ہو سکتی کہ ایک چیز پیش کرے یہ

دعویٰ بھی کرے کہ کبھی کسی سے اس کا مثل بن نہ سکے گا۔

توفیق الباری

”الادب المفرد“ للبخاری کا اردو ترجمہ مع تشریحات و فوائد

از حضرت نواب سید صدیق حسن خان صاحب رحمہ اللہ

تسهیل: حافظ محمد اشرف سعید (نیوکروٹ شالامار باغ۔ لاہور)

باب: من انتصر من ظلمه

ظالم سے بدلہ لینا

۵۶۹۔ عن عائشة رضى الله عنها أن النبي ﷺ قال لها: ((دُونِكَ فَأَنْتَصِرِي))

”حضرت عائشہ رضی اللہ عنہا سے روایت ہے کہ رسول اللہ ﷺ نے مجھ سے فرمایا: اپنا انتقام لے لو۔“

۵۷۰۔ أن عائشة قالت: أَرْسَلَ أَزْوَاجُ النَّبِيِّ ﷺ فَاطِمَةَ إِلَى النَّبِيِّ ﷺ، فَاسْتَأْذَنْتُ وَالنَّبِيُّ ﷺ مع عائشة رضى الله عنها في مرطها فَأَذِنَ لَهَا فَدْخَلَتْ، فَقَالَتْ: لِمَنْ أَزْوَاجُكَ أَرْسَلْتَنِي يَسْأَلُنَكَ الْعَدْلَ فِي بَيْتِ أَبِي فُحَافَةً. قَالَ: ((أَيُّ بَيْتٍ أَتَحِبُّنَ مَا أَحَبُّ؟)) قَالَتْ: بَلَى، قَالَ: ((فَأَجِبِي هِدْمِ)) فَقَامَتْ فَخَرَجَتْ فَحَدَّثَتْهُنَّ، فَقُلْنَ: مَا أَغْنَيْتِ عَنَا شَيْئًا، فَارْجِعِي إِلَيْهِ، قَالَتْ: وَاللَّهِ لَا أَكَلِمَةً فِيهَا أَبَدًا، فَأَرْسَلَنَ زَيْنَبَ زَوْجَ النَّبِيِّ ﷺ فَاسْتَأْذَنْتُ فَأَذِنَ لَهَا، فَقَالَتْ لَهُ ذَلِكَ وَوَقَعْتُ فِي زَيْنَبُ تَسْبِيْنِي، فَطَفَفْتُ أَنْظُرُ هَلْ يَأْذَنُ لِي النَّبِيُّ ﷺ؟ فَلَمْ أَرْزُ حَتَّى عَرَفْتُ أَنَّ النَّبِيَّ ﷺ لَا يَكْرَهُ أَنْ أَنْتَصِرَ، فَوَقَعْتُ بِزَيْنَبَ، فَلَمْ أَنْشُبْ أَنْ أَنْتَضُّهَا غَلَبَةً، فَتَبَسَّمَ رَسُولُ اللَّهِ ﷺ ثُمَّ قَالَ: ((أَمَّا إِنَّهَا ابْنَةُ أَبِي بَكْرٍ!))

”حضرت عائشہ رضی اللہ عنہا سے روایت ہے کہ رسول اللہ ﷺ کی

ازواجِ مطہرات نے حضرت فاطمہ کو رسول اللہ ﷺ کے پاس بھیجا۔ انہوں نے اندر آنے کی اجازت چاہی۔ اس وقت رسول اللہ ﷺ حضرت عائشہ صدیقہ رضی اللہ عنہا کے پاس ان کی چادر میں تشریف فرما تھے۔ آپ ﷺ نے حضرت فاطمہ کو آنے کی اجازت دی وہ اندر آئیں اور عرض کیا کہ مجھے آپ کی ازواجِ مطہرات نے بھیجا ہے۔ وہ آپ سے ابو قحافہ کی بیٹی کے بارے میں عدل و مساوات کا سوال کرتی ہیں۔ آپ ﷺ نے فرمایا: اے میری بیٹی! کیا تو اس سے محبت کرتی ہو جس سے میں محبت کرتا ہوں۔ میں نے کہاں ہاں کرتی ہوں۔ آپ ﷺ نے فرمایا: اس سے محبت کرو۔ فاطمہ وہاں سے اٹھیں اور واپس آ کر ان کو ساری بات بتادی۔ انہوں نے کہا کہ تو نے ہمارا کچھ بھی کام نہیں کیا۔ لہذا پھر آپ کے پاس جاؤ۔ حضرت فاطمہ نے کہا اللہ کی قسم اب میں اس بارے میں آپ سے کوئی بات نہیں کروں گی۔ پھر آپ کی ازواج نے حضرت زینب کو آپ کے پاس بھیجا۔ حضرت زینب آپ کی ازواج میں تھیں۔ انہوں نے اندر آنے کی اجازت مانگی آپ نے اجازت دے دی۔ زینب رضی اللہ عنہا نے وہی بات کی پھر مجھے برا بھلا کہنا شروع کر دیا۔ میں آپ کی طرف دیکھنے لگی کہ مجھے آپ جواب دینے کی اجازت دیتے ہیں یا نہیں۔ یہاں تک کہ میں نے محسوس کیا آپ میرے جواب دینے پر ناراض نہیں ہوں گے۔ میں نے ان پر چڑھائی کر کے ان کو بے بس کر دیا اور غالب رہی۔ آپ نے تبسم فرمایا دیکھو زینب یہ بھی تو آخرا بو بکر رضی اللہ عنہ کی بیٹی ہیں۔“

قحط سالی اور بھوک کے زمانے میں ہمدردی کرنے کا بیان
۵۷۱۔ عن ابی ہریرۃ قال: یَکُونُ فِی آخِرِ الزَّمَانِ
مَجَاعَةٌ مِّنْ أَذْرَسْتُهُ فَلَا یُعَدِّلَنَّ بِالْأَكْبَادِ الْجَائِعَةَ۔

(ضعیف الاسناد فیہ حماد بن بشیر مجہول۔)
”حضرت ابو ہریرہ رضی اللہ عنہ نے فرمایا کہ آخر زمانہ میں قحط سالی کا دور آئے گا جو شخص اس زمانہ کو پائے وہ بھوکے جگر سوختہ لوگوں سے ہرگز تجاوز نہ کرے، بھوکے لوگوں کی خبر گیری کرے۔“

۵۷۲۔ عن ابی ہریرۃ، أَنَّ الْأَنْصَارَ قَالَتْ لِلنَّبِيِّ ﷺ:
أَقْسِمُ بِبَنَانِنَا وَبَنِينَ إِخْوَانِنَا النَّحِيلَ، قَالَ: ((لَا))
فَقَالُوا: تَكْغُفُونَا الْمُؤُونَةَ وَتُشِيرُكُمْ فِی الثَّمَرَةِ؟
قَالُوا: سَمِعْنَا وَأَطَعْنَا۔

”حضرت ابو ہریرہ رضی اللہ عنہ نے بیان کیا کہ انصار صحابہ نے رسول اللہ ﷺ سے عرض کیا کہ آپ ہمارے کھجور کے باغوں کو ہمارے اور مہاجرین کے درمیان تقسیم کر دیں۔ آپ ﷺ نے فرمایا میں تقسیم نہیں کروں گا۔ انصار نے مہاجرین بھائیوں سے کہا آپ لوگ ہمارے کاموں میں ہمارے ساتھ مدد کرو ہم آپ کو پھلوں میں شریک کر لیں گے۔ ان لوگوں نے کہا ٹھیک ہے ہم نے سنا اور اطاعت کی۔“

۵۷۳۔ أَنَّ عُمَرَ بْنَ الْخَطَّابِ رَضِيَ اللَّهُ عَنْهُ قَالَ
عَامَ الرَّمَادَةِ، وَكَانَتْ سَنَةً شَدِيدَةً مُلِمَّةً بَعْدَ مَا
اجْتَهَدَ عُمَرُ فِي إِمْدَادِ الْأَعْرَابِ بِالْإِبِلِ وَالْقَمَحِ
وَالزَّيْتِ مِنَ الْأَرْيَافِ كُلِّهَا، حَتَّى بَلَغَتِ الْأَرْيَافُ
كُلُّهَا مِمَّا جَهَدَهَا ذَلِكَ، فَقَامَ عُمَرُ يَدْعُو فَقَالَ:
اَللّٰهُمَّ اجْعَلْ رِزْقَهُمْ عَلَى رُؤُوسِ الْجِبَالِ،
فَاسْتَجَابَ اللَّهُ لَهُ وَلِلْمُسْلِمِينَ، فَقَالَ حِينَ نَزَلَ بِهِ
الْغَيْثُ: الْحَمْدُ لِلَّهِ، فَوَاللَّهِ لَوْ أَنَّ اللَّهَ لَمْ يُفْرِجْهَا مَا
تَرَكْتُ أَهْلَ بَيْتٍ مِنَ الْمُسْلِمِينَ لَهُمْ سَعَةٌ إِلَّا
أَدْخَلْتُ مَعَهُمْ أَعْدَادَهُمْ مِنَ الْفُقَرَاءِ، فَلَمْ يَكُنْ اثْنَانِ

يَهْلِكَانِ مِنَ الطَّعَامِ عَلَى مَا يُقِيمُ وَاحِدًا۔

”حضرت عبداللہ بن عمر رضی اللہ عنہما بیان کرتے ہیں عمر بن خطاب نے عام الرمادہ میں جو شدید قحط کا سال تھا، دیہات کے لوگوں کی امداد کے لیے بہت کوشش کی۔ اونٹ، گندم، تیل اور دوسری چیزوں کا ان کے لیے اہتمام کیا یہاں تک کہ ان کے حالات اچھے ہو گئے۔ عمر فاروق نے اللہ تعالیٰ سے دعا کی اے اللہ ان کا رزق پہاڑ کی چوٹیوں پر مقرر فرما۔ اللہ تعالیٰ نے ان کی اور مسلمانوں کی دعا کو قبول فرمایا۔ جب بارش برسی تو کہا الحمد للہ اللہ کی قسم اگر اللہ تعالیٰ اس قحط کی تکلیف کو دور نہ کرتا تو میں مسلمانوں کے گھروں میں سے کسی گھر کو نہ چھوڑتا جس کو اللہ تعالیٰ نے وسعت و فراخی دی ہے۔ مگر یہ کہ ان کے ساتھ ان کی تعداد کے برابر فقراء کو اس گھر میں داخل کر دیتا تاکہ اس کھانے سے دو آدمی ہلاکت سے بچ جاتے جو ایک آدمی کے لیے کافی ہوتا ہے۔

فائدہ: یعنی طعام واحد دو کو کفایت کر سکتا ہے۔ اس لیے جس گھر میں جتنے فقیر ہوتے اتنے ہی گنتی کے فقیر وہاں مقرر کر دیتا ان کو بھی اپنے ساتھ کھانا کھلاؤ۔

۵۷۴۔ عَنْ سَلَمَةَ بْنِ الْأَكْوَعِ قَالَ: قَالَ النَّبِيُّ ﷺ:
صَحَابَاكُمْ لَا يُصْبِحُ أَحَدُكُمْ بَعْدَ ثَلَاثَةٍ وَفِي بَيْتِهِ مِنْهُ
شَيْءٌ، فَلَمَّا كَانَ الْعَامَ الْمُقْبِلَ، قَالُوا: يَا رَسُولَ اللَّهِ
نَفْعَلُ كَمَا فَلَعْنَا الْعَامَ الْمَاضِي؟ قَالَ: ((كُلُّوْا وَادْخِرُوا
فَإِنَّ ذَلِكَ الْعَامَ كَانُوا فِي جَهْدٍ فَأَرَدْتُ أَنْ تُعِينُوا))

”حضرت سلمہ بن اکوع سے روایت ہے کہ رسول اللہ نے ارشاد فرمایا تمہاری ان قربانیوں میں سے تین دن کے بعد تمہارے گھروں میں گوشت نہ بچے۔ جب اگلا سال آیا تو صحابہ نے عرض کیا، اے اللہ کے رسول! کیا ہم ایسے ہی کریں جیسے پچھلے سال کیا تھا۔ آپ نے فرمایا: کھاؤ اور ذخیرہ کرو۔ کیوں کہ اس سال لوگ تنگی میں تھے اس لیے چاہا کہ تم ان کی مدد کرو۔“

فائدہ: یہ سب احادیث دلیل ہیں مواسات و اعانت پر وقت احتیاج مسلمین کے۔

الاحکام الشرعیۃ

مولانا محمد عباس..... مولانا حافظ عبداللہ صاحب روپڑی

ساتھ اچھی طرح کے۔

وقال الله تعالى:

﴿ولا تمسکوهن ضرارا لتعتدوا ومن يفعل ذلك

فقد ظلموا نفسه﴾

یعنی مت بند رکھو عورتوں کو ستانے کی غرض سے تو کہ زیادتی کرو اور جو کوئی ایسا کام کرے وہ اپنی جان پر ظلم کرتا ہے، یعنی عذاب الہی کا مستحق ہوتا ہے۔ پس ان آیات اور حدیث لا ضرر ولا ضرار فی الاسلام کی رو سے معلوم ہوا کہ کسی شخص کو یہ اختیار نہیں ہے کہ زوجہ کا حق تو ادا نہ کرے اور خواہ مخواہ اس کو اپنی قید میں رکھے۔ یعنی اگر حق ادا نہیں کر سکتا تو اس کو طلاق دینا لازم ہے۔

دارقطنی میں حضرت ابو ہریرہ رضی اللہ عنہ سے روایت ہے:

ان النبی ﷺ سئل فی الرجل لا یجد ما ینفق علی

امراته قال یفرق بینہما۔

یعنی نبی ﷺ سے پوچھا گیا کہ کوئی آدمی اپنی زوجہ کے نان و نفقہ کی خبر گیری نہ کر سکتا ہو تو اس کا کیا حکم ہے۔ آپ نے فرمایا: ان میں باہم جدائی کر دی جائے۔

نیل الاوطار وغیرہ کتب معتبرہ میں لکھا ہے کہ اس حدیث کی رو سے جمہور علماء نے بھی یہی کہا ہے اور حضرت عمر علی و ابو ہریرہ رضی اللہ عنہما اور حسن بصری اور سعید بن المسیب اور حماد اور زہبہ وغیرہم رضی اللہ عنہم نے بھی یوں ہی کہا ہے کہ جب کوئی شخص اپنی زوجہ کے نان و نفقہ کی خبر گیری نہ کر سکے اور عورت جدائی چاہے تو ان میں حاکم یا قاضی تفریق کر دے اور اگر شوہر نان و نفقہ دینے کی وسعت رکھتا ہے اور پھر دینے سے انکار کرتا ہے، تو اس صورت میں بھی ان میں تفریق کی جائے گی۔ کیوں کہ

سوال: کیا فرماتے ہیں علمائے دین اس مسئلہ میں کہ میری لڑکی حلیمہ بی بی کو تین سال سے زائد عرصہ ہو گیا ہے کہ اس کے خاوند نے اس طرح کہہ کر گھر سے نکال دیا ہے کہ تو ہمارے کام کی نہیں، کہیں چلی جا، ہمارا تم سے کوئی تعلق نہیں۔ پھر اس نے دوسری شادی بھی کر لی ہے۔ اس صورت میں طلاق واقع ہوئی ہے یا نہیں؟ [الراقم غلام رسول]

جواب: شخص مذکور کا اپنی زوجہ حلیمہ بی بی کی نسبت یہ کہنا کہ کہیں چلی جا، ہمارا تم سے کوئی تعلق نہیں ہے، طلاق کنائی ہے۔ کیوں کہ اس کا یہ قول اذہبی لاسبیل لی علیک کے قبیل سے ہے اور طلاق کنائی میں نیت یا دلالت حال سے طلاق واقع ہو جاتی ہے۔ اور صورت مسئلہ میں حلیمہ بی بی کے خاوند کا یہ کہنا کہ کہیں چلی جا ہمارا تم سے کوئی تعلق نہیں ہے، اور اس کو گھر سے نکال دینا اور اس کو نان و نفقہ نہ دینا اور خود دوسری شادی کر لینا، صاف دلیل ہے کہ اس کی نیت طلاق دینے اور اپنی زوجہ حلیمہ بی بی کو زوجیت سے خارج کرنے کی ہے۔

بناء علیہ صورت مسئلہ میں حلیمہ بی بی کو طلاق واقع ہو گئی ہے۔ اب حلیمہ بی بی کو اختیار ہے کہ اپنا نکاح کسی اور مرد سے کر لے اور اگر حلیمہ بی بی کا خاوند طلاق کنائی کے یہ الفاظ نہ بولتا تب بھی اس کی زوجہ کو بوجہ نان و نفقہ نہ پانے کے بتفریق قاضی یا حاکم وقت فسخ نکاح کا اختیار حاصل تھا۔ کیوں کہ زوجہ کے کھانے پینے اور دیگر ضروریات کی خبر گیری خاوند کے ذمہ واجب ہے۔

کما قال الله تعالى:

﴿فامساک بمعروف او تسریح باحسان﴾

یعنی پس یا تو رکھنا ہے عورت کو دستور کے مطابق یا رخصت کر دینا

جب پہلی صورت میں تفریق کا حکم ہے جو ایک مجبوری کی صورت ہے تو اس صورت میں تو مجبوری سے خالی ہے۔ درجہ اولیٰ تفریق ہونی چاہیے۔ فقط واللہ اعلم بالصواب۔

سوال: نماز تراویح آخری شب میں پڑھنا افضل ہے؟

[الراقم: امیر حمزہ نبردار]

جواب: ہاں بشرطیکہ خوف فوت ہو جانے کا نہ ہو۔ شامی، ص: ۷۳۷ میں ہے:

لكنها اى التراف خطوة الليل والا فضل فيها اخره فلا يكره تاخير ما هو من صلوة الليل آه لان كلمة لا باس به تسلس على ان خلاف اولى وليس كل ما هو خلاف الاولى مكروها لان الكراهية لا بد لها من دليل خامس والصحيح انه لا باس به وهو

المستحب والا فضل - الخ

”لیکن تراویح صلوة اللیل ہے۔ افضل رات کی نماز میں آخری شب ہے، تاخیر کرنا رات کی نماز میں مکروہ نہیں۔ کیوں کہ کلمہ لا باس یہ دلالت کرتا ہے کہ خلاف اس کے اولیٰ ہے اور یہ بات نہیں ہے کہ جو چیز خلاف اولیٰ ہو مکروہ تنزیہی ہے۔ اس لیے کہ کراہیت کے لیے کوئی خاص دلیل ہونی چاہیے اور صحیح یہ ہے کہ تاخیر لا باس یہ ہے اور تاخیر مستحب اور افضل ہے۔“

نوٹ: جو لوگ کہتے ہیں کہ رسول اللہ ﷺ جو اکثر گیارہ رکعت آخر شب میں قیام کرتے تھے..... بھی تہجد کی نمازیں وتر کے ساتھ تھیں، نماز تراویح نہیں تھی، ہرگز نہیں تھی۔ کیوں کہ تہجد کہنے والوں کو شبہ ہو گیا ہے کہ آخر شب میں تہجد ہی کی نمازیں پڑھی جاتی ہیں، نماز تراویح آخری شب میں نہیں پڑھی جاتی۔ حالانکہ یہی قیام اللیل اور صلوة اللیل ایک ہی نماز کے نام ہیں۔

علامہ شامی نے یوں بھی لکھا ہے:

صلوة الليل وقيام الليل اعمن التهجد فقط واللہ اعلم بالصواب - (الاستفتاء محمد عباس)

سوال: کیا فرماتے ہیں علمائے دین ومفتیان شرع متین اس مسئلہ میں کہ دو شخص مثلاً زید و بکر ہیں ان دونوں کی لڑکیاں اور بہنیں ہیں۔ ہر ایک نے اپنی لڑکی یا ہمیشہ کے عوض اپنا یا اپنے رشتہ دار کا عقد نکاح کیا اگر ان میں سے کوئی ایک نکاح کر دینے سے انکار ہو جائے تو دوسرا بھی نکاح کر دینے سے انکار کر دے گا۔ قاضی، نکاح خواں رواج کے مطابق حق مہر جائین خانہ حق مہر میں مبلغ ۲۵ موبل یا معجل درج رجسٹر کیا کرتا ہے، اب قابل دریافت امر یہ ہے کہ جائین سے حق المہر برابر ہو تو کیا حکم ہے، اگر کم و بیش ہو تو کیا حکم ہے؟ ایسے نکاح عندالشرع جائز ہیں یا نہیں؟ شغار کے تحت میں آتے ہیں یا نہیں؟ اور شغار کی تعریف کیا ہے؟

بینوا باللیل توجروا عبد الجلیل -

[السائل محمد حنیف ڈاکٹر، کوٹ خلیفہ بہاولپور ٹیٹ]

جواب: مسلم شریف میں حدیث ہے: لا شغار فی الاسلام یعنی اسلام میں شغار نہیں۔ اس حدیث سے شغار کا بطلان ثابت ہوتا ہے۔ کیوں کہ اصل لافنی جنس میں وجودی کی نفی ہے جو یعنی بطلان ہے۔ اور وجود دو طرح کا ہے، حسی اور شرعی اور یہاں شرعی مراد ہے۔ کیوں کہ شارع کے کلام میں اصل یہی ہے۔

پس خلاصہ کلام یہ ہوا کہ شغار جس کو ظاہراً نکاح کی شکل دی جاتی ہے، یا نکاح کہا جاتا ہے یا سمجھا جاتا ہے یہ شرع میں نکاح منعقد نہیں ہوتا بلکہ مرد و عورت جیسے اس نکاح سے پہلے آپس میں بے گانہ تھے، اسی طرح اس کے بعد بے گانہ رہتے ہیں، اور ایک دوسرے کے لیے حلال نہیں ہوتے، جیسے نکاح منعقد ویسے ہی یہ ہے۔

تعریف شغار: ایک تو نافع مولیٰ ابن عمر رضی اللہ عنہما سے منقول ہے کہ نکاح کے مقابلہ میں نکاح اور درمیان میں مہر نہ ہو۔

دوسری حضرت معاویہ رضی اللہ عنہ سے ثابت ہے کہ مہر والے نکاح کی بابت فرمایا:

هذا الشغار الذی نہی عنہ رسول اللہ ﷺ -

یعنی ”یہ وہی نکاح ہے جس سے رسول اللہ ﷺ نے منع فرمایا

تصحیح

الاعتصام کی جلد: ۲۲، شمارہ نمبر: ۱۳، میں کمپوزنگ کی کچھ غلطیاں رہ گئی تھیں ان کی تصحیح کر لی جائے۔ ان اغلاط کے لیے ادارہ معذرت خواہ ہے۔

صفحہ	کالم	سطر	غلط	صحیح
۴		۴	واعیان	واعیان
۱۲	۲	۱	لم یاذن بن اللہ	لم یاذن بہ اللہ
۱۲	۱	۴	التلفذ	التلفظ
۱۲	۱	۶	لم یثبت	لم یثبت

مولانا احمد الدین لکھڑوی کے متعلق اعلان

مولانا احمد الدین لکھڑوی مرحوم و مغفور جماعت اہل حدیث کے مشہور مقرر اور معروف مناظر تھے۔ لیکن افسوس ہے ان کے مفصل حالات کہیں نہیں ملتے۔ مجھے ان کے متعلق حسب ذیل معلومات درکار ہیں، امید ہے قارئین کرام اس سلسلے میں میری مدد فرمائیں گے۔

- ①..... تاریخ ولادت۔
- ②..... خاندانی پس منظر ③..... اساتذہ۔
- ④..... کہاں کہاں فریضہ خطابت سرانجام دیا۔
- ⑤..... کسی مدرسے میں کبھی تدریس بھی کی؟
- ⑥..... ان کے مناظروں کے بارے میں کچھ معلومات۔

محمد سلیم چنیوٹی

منیجر، ہفت روزہ الاعتصام

۳۱- شیش محل روڈ- لاہور- فون: 042-37354406

موبائل: 0333-4611619

ہے۔“ [ابوداؤد، احمد]

اب ان دونوں تعریفوں میں مقابلہ کیا جائے تو نافع تابعی ہیں اور حضرت معاویہ صحابی ہیں اور صحابی کا قول تابعی سے مقدم ہے۔ اور اگر دونوں قولوں میں موافقت کی جائے تو یہ بھی ہو سکتی ہے، وہ یہ کہ قول نافع خارج خرج الغالب ہو۔ چنانچہ قرآن مجید میں آیہ کریمہ

﴿وَرَأَيْتُمُ النِّسَىٰ فِي حُجُورِكُمْ﴾ میں فی جو رکم کی قید خارج

خرج الغالب ہے اور قصر نماز کی آیت میں

﴿ان خفتم ان یفتنکم الذین کفروا﴾ کی قید بھی خارج

الخرج الغالب ہے اور

﴿ولا تقتلوا اولادکم خشية املاق﴾ میں خشية الملاق بھی

اسی طرح ہے۔ اور آیہ کریمہ

﴿وما اهل به لغير الله﴾ میں اکثر مفسرین عند الذبح کی قید

ذکر کرتے ہیں۔ حالاں کہ قبر کا چڑھاوا اور نذر نیاز لغير اللہ بھی حرام ہے۔ خواہ غیر حیوان ہو، تو یہ بھی خارج خرج الغالب ہے۔ اس لیے بعض مفسرین نے عند الذبح کی قید ذکر نہیں کی جیسے ربیع بن انس رحمہ اللہ وغیرہ۔ چنانچہ تفسیر کبیر وغیرہ کے حوالہ سے ہم نے رسالہ بکری دیوی میں اس کی خوب تفصیل کی ہے۔

خلاصہ یہ کہ شغار کی اصل تعریف نکاح مقابلہ نکاح ہے، مہر ہو یا نہ ہو۔ اور نافع تابعی کے قول میں نفی مہر خارج الخرج الغالب ہے اور اکثری ہے۔ چنانچہ اچانٹہ اوپر گزر چکی ہیں اور اس سے کمی بیشی مہر کی صورت کا جواب بھی نکل آیا کہ وہ بھی شغار ہے۔ کیوں کہ جب تعریف اتنی ہوئی کہ ”نکاح مقابلہ نکاح“، تو پھر کمی بیشی کا کوئی اثر نہیں بلکہ جو لوگ کچھ مہر باندھتے ہیں بطور رواج باندھتے ہیں، خواہ برابر باندھیں یا کم و بیش۔ اصل مقصد نکاح مقابلہ نکاح ہوتا ہے۔ جیسے سوال میں مذکور ہے اور اسی لیے اس کا نام ”وطہ“ رکھتے ہیں۔ اگر یہ مقصد نہ ہو تو وطہ کے کچھ معنی نہیں۔ گویا اس قسم کے مروّجہ نکاح جو آج کل عام طور پر ہوتے ہیں یہ ”نکاح مقابلہ نکاح“ ہیں۔ پس ان سے نکاح شغار ہونے میں

کوئی شبہ نہیں۔ [مولانا حافظ عبداللہ امرت ساری]

اسلام میں لونڈیوں کا نظام اور ہمارا میڈیا

پروفیسر عبدالرزاق ساجد، فیصل آباد

اسلام اور لونڈیوں کی آزادی کی تحریک:

اسلام دنیا کو غلامی کی زنجیروں سے آزاد کرنے کے لیے آیا ہے۔ یہی وجہ ہے کہ وہ آزاد شخص کو غلام بنانے کے تمام تر اسباب و محرکات کا شدید مخالف ہے۔

اسی لیے اسلام نے کسی آزاد شخص مرد و عورت یا بچے کو اٹھانے، چرانے یا اغوا کرنے کی شدید مخالفت کرتے ہوئے بہت ہی مضبوط قانون سازی کی ہے جس کے تحت یہ بہت بڑا جرم قرار پایا ہے۔ شریعت اسلامیہ اسی بنیاد پر انسانی سمگلنگ کی ہر ادنیٰ سے ادنیٰ کوشش کی مخالفت کرتے ہوئے اسے حرام قرار دیتی ہے۔ اسی طرح وہ نسل در نسل زرخیز غلامیوں اور محرومیوں سے انسانیت کو نجات دلانے کا سہرا اپنے سر لیتی ہے۔

رہا جنگی قیدیوں کی غلامی کا مسئلہ تو یہ بھی سابقہ مسئلے کی طرح اسلام کا پیدا کردہ نہیں۔ بلکہ دیگر اقوام و مذاہب کا تراشیدہ ہے۔ جنگی، ہنگامی اور امیر جنسی حالات کے پیش نظر اسلام صرف اسے روا رکھتا ہے۔ لہذا ان باتوں کا طعنہ اسلام کو کیوں کر دیا جاسکتا ہے جس کی بنیاد بھی دوسروں نے رکھی اور ہر دور میں وہ سب کچھ ان کے اندر رائج بھی رکھا۔

اس کے باوجود شریعت اسلامیہ غلاموں اور لونڈیوں کی آزادی کے لیے قدم قدم پر ترغیبات و ترجیحات کا سامان مہیا کرتی ہے۔ وہ حکومت کو فدیہ، معاوضہ، مبادلہ یا بغیر ان چیزوں کے آزاد کرنے کی راہ دکھاتی ہے۔

معمولی سی غلطی ہو جائے حتیٰ کہ تھپڑ رسید ہو جائے تو اعتقہا فانیہا مؤمنۃ آزادی کا حکم سناتی ہے۔

کوئی گناہ سرزد ہو جائے تو تب بطور کفارہ سرفہرست تحریر و قبیۃ

کہہ کر آزادی کی داغ بیل ڈالتی ہے۔

غلام یا لونڈی کو کسی کی ملکیت میں دے کر نیکی اور احسان کرتے ہوئے آزاد کرنے کی ترغیب دلاتی ہے۔ بہ نظر انصاف دیکھا جائے تو اس میدان میں بھی اسلام کا کوئی ثانی نہیں۔

لونڈیوں کا دینی تحفظ:

شریعت اسلامیہ لونڈیوں کو اسلام جیسے دین متین کی دعوت ضرور دیتی ہے۔ مگر ﴿لا اکسراہ فی الدین﴾ کے پیش نظر ان پر مسلمان ہونے کی زبردستی مسلط نہیں کرتی۔ انہیں اپنے سابقہ دین پر کاربند رہنے کا قانونی حق دیتی ہے۔ اور کسی بھی طرح ان کی دل آزادی کو روا نہیں رکھتی۔

لونڈیوں کا جانی تحفظ:

اسلام لونڈیوں کو مکمل جانی و بدنی تحفظ مہیا کرتا ہے۔ دین اسلام تو میدان جنگ میں بھی عورت کے قتل کو حرام سمجھتا ہے تو عام احوال میں اسکی پاسداری کیوں نہیں کرتا۔ شریعت اسلامیہ کا دامن لونڈیوں کو جانی تحفظ دینے کے حوالے سے بہترین قانون سازی اور عمدہ ترین حکمت عملی سے معمور ہے۔

لونڈیوں کی عزت و ناموس کا تحفظ:

دینی، دنیوی اور انسانی بنیادوں پر اسلام ایک لونڈی کی عزت و آبرو کی مکمل پاسداری کرتا ہے۔ اسے مکمل تحفظ والی زندگی دیتا ہے اور کسی بھی قیمت پر اس کی عزت کو داؤ پر نہیں لگنے دیتا، بلکہ ہر جہت اور ہر اعتبار سے اسے سیکورٹی مہیا کرتا ہے، جس کی تفصیل سابقہ اقساط میں گزر چکی ہے۔

ہوئے انہیں جسمانی و دماغی طور پر مفلوج و ناکارہ بنانے کی اجازت دیتا ہے۔

اسلام لونڈیوں کو جیل کی تنگ کوٹھڑی نہیں، گھر کا باوقار ماحول دیتا ہے:

اسلام اپنی رواداری کو مد نظر رکھتے ہوئے باوجودیکہ وہ دشمن کی خواتین تھیں، اور ایک دشمن دوسرے دشمن کے ساتھ جو سلوک کرتا ہے، اسلام ان کے ساتھ وہ سلوک برت لیتا تو تب بھی دنیا کو اعتراض کا حق نہ تھا۔ لیکن اس کے باوجود وہ ان خواتین کے وسیع تر مفاد، بہترین مستقبل، اور عمدہ تربیت کے لیے انہیں اپنے مسلم معاشرے کی کھلی فضا میں سانس لینے، کھلے بندوں رہنے سہنے کے لیے اپنے ان گھروں میں ان کی رہائش کا بندوبست کرتا ہے جہاں اس کے اپنے فوجی و سپاہی اپنے علاقوں، کالونیوں میں بیوی بچوں کے ساتھ رہتے ہیں۔ کیا دنیا قیدیوں کو کینٹ ایریا ز اور ڈیفنس میں جگہ دے پائی ہے یا دے پائے گی؟ یا ہر بار ابو غریب اور گوانتانامو بے جیلوں جیسی درندگی کی انسانیت سوز مثالیں دہرائے گی؟

اسلام اور لونڈیوں کی خوراک و طعام:

اسلام دیگر مذاہب کی طرح اپنے قیدیوں کو بھوک اور فاقوں سے نڈھال نہیں کرتا، بلکہ وہ اپنے ماننے والوں کی یہ تربیت کرتا ہے کہ وہ اپنے قیدیوں کو بالعموم اور لونڈیوں کو بالخصوص پورے وقار اور عزت کے ساتھ خوراک و طعام مہیا کریں۔ جو خود کھائیں وہی ان کو کھلائیں، جہاں خود کھانا تناول کریں وہیں اکل و شرب کے لیے انہیں بٹھائیں۔ دیگر اقوام کی طرح وہ انہیں ٹائلٹ کے جوتوں میں دال اور قضائے حاجت میں استعمال ہونے والے لوٹوں میں پینے کا پانی نہیں دیتا۔

لونڈیاں، لباس و پوشاک اور اسلام:

اسلام، انسانی حقوق کے علم برداروں کی طرح شدید سردی، طوفانی جاڑے اور تباہ کن برفباری کے ایام میں قیدیوں کو سرتاپاؤں ننگا نہیں رکھتا، بلکہ ان کے لباس و پہناوے کے لیے ایسا بے مثال قانون اپنے دامن میں رکھتا ہے جس کی دنیا میں مثال ملنا ناممکن ہے کہ وہ اپنے ماننے والوں کو یہ حکم دیتا ہے۔ اپنے غلاموں اور لونڈیوں کو ویسی ہی پوشاک اور کپڑا دیجیے جو وہ خود زیب تن کرتے ہیں۔ تاریخ اس طرز کی

لونڈیوں کی نسل کا تحفظ:

دین اسلام نسل اور حسب کے معاملے میں جہاں عام لوگوں کے بارے میں انتہائی محتاط ہے وہیں لونڈیوں کے حوالے سے بھی شدید ترین احتیاط برتتا ہے۔ وہ لونڈی کے سابقہ شوہر سے حمل، جنین اور بچے کو مکمل تحفظ فراہم کرتا ہے اور دوران حمل آقا کو لونڈی سے تعلقات استوار کرنے کی اجازت نہیں دیتا۔ اور نہ استبرائے رحم سے پہلے اس سے مباشرت روا رکھتا ہے۔ یہ سب کچھ جس کی تفصیل گزشتہ اقساط میں گزر چکی ہے یہ لونڈیوں کی نسل کے تحفظ کی کمال درجہ پاسداری کی بے مثال دلیل ہے۔

لونڈیوں کی عقل کا تحفظ:

شریعت اسلامیہ کوئی ایسا اقدام نہیں اٹھاتی جس سے کسی لونڈی کی عقل زائل ہو جائے یا وہ پاگل و دیوانہ اور مجنون و خطی ہو جائے۔ وہ لونڈیوں کے ساتھ عافیہ صدیقی جیسا حشر کر کے انہیں مجنوبہ الحواس اور زندہ لاش نہیں بناتی۔ وہ شراب و منشیات پر جس طرح عام آدمی کے لیے حرام پابندی عائد کرتی ہے، غلاموں اور لونڈیوں کے عقلی تحفظ کے لیے ان کے بہترین مفاد کے لیے ان پر بھی پابندی عائد کرتی ہے۔

لونڈیاں، جنگی قیدی اور اسلام کی عظمت:

یہاں پر خصوصاً اسلام کی اس عظمت کو ذہن نشین رکھا جائے کہ وہ جنگی قیدیوں کو بالعموم اور قیدی خواتین کو بالخصوص جیل کی کوٹھڑیوں میں بھیڑ بکریوں کی طرح بند کر کے، یا پس دیوار زنداں کر کے، یا انہیں سلاخوں اور جنگلوں میں مقید کر کے، سروں پر کالے تھیلے چڑھا کر، ابو غریب اور گوانتانامو بے جیسی بدنام زمانہ جیلوں کے آہنی پنجروں میں انسانیت سوز سلوک کرنے، کپڑوں سے بالکل ننگا کر کے، شرم و حیا کو پس پشت ڈالتے ہوئے، وحشت و دہشت اور حیوانی درندگی کے سارے ریکارڈ نہیں توڑتا۔ یا چین و بونیا اور عراق و افغانستان میں خواتین کے ساتھ جسمانی، بدنی، جسمانی، اور سائیکالوجیکل ہونے والی حشر سامانیاں نہیں کرتا۔ اور نہ ان پر ہر طرح کا تشدد روا رکھتے ہوئے ڈاکٹر عافیہ صدیقی جیسی خوفناک، دہشت ناک اور ہولناک مثالیں قائم کرتے

خوب صورت عملی مثالوں سے بھری پڑی ہے۔

کیا لونڈی کے لیے اہل کتاب ہونا شرط ہے؟

وہی اسلام جو شادی و نکاح کے معاملہ میں اسلام کی قید لگاتا ہے، یا مخصوص حالات میں مخصوص شروط و قیود اور حدود و ضوابط کے تحت اس کی اجازت ایک کتابیہ عورت سے دیتا ہے۔ مگر لونڈیوں کے معاملے میں وہ اس قسم کی کوئی شرط عائد نہیں کرتا کہ مباشرت و مجامعت صرف اسی لونڈی سے جائز ہوگی جو اہل کتاب بھی ہو، بلکہ ان کا تعلق خواہ کسی بھی مذہب یا گروہ سے ہو، جنگی اور ہنگامی صورت حال کے پیش نظر پیدا شدہ حالات سے نمٹنے اور ان کا مقابلہ کرنے کے لیے، ان خواتین کی جنسی و جسمانی اور فزیکلی جائز ضروریات کی تکمیل کے لیے انہیں مباشرت اور تمتع کا حق پورا پورا دیا جاتا ہے۔

یہ چیز بھی اسلام کی خوبی و عظمت، حقیقت پسندی، معاملہ فہمی اور وسعت ظہنی کی نادر الوجود بے مثال و لازوال مثال تھی، مگر افسوس کہ اسے بھی اسلام پر کیچڑ اچھالنے کے لیے منفی انداز میں پیش کیا جاتا ہے۔ کیوں کہ یہاں معاملہ صرف بنائے بیت کا نہیں، اخذ زوجات، حصول اولاد یا قیام تعلقات کا نہیں بلکہ یہاں معاملہ عالمی و ملکی سطح پر ہنگامی بنیادوں پر اس چیلنج کو سلجھانے کا ہے جو اہل جنسی بنیادوں پر کھڑا ہوا ہے۔

جنگی قیدی اور مغرب و یورپ کا گھناؤنا کردار:

انسانی حقوق کے نام نہاد علم بردار، اسلام اور اہل اسلام پر نقطہ چینوں کی بھرمار کرنے والے یہ دانشور، حریت و مساوات کے گن گانے والے یہ مفکرین، یہودیت، عیسائیت، ہندومت و بدھ مت اور مغرب و یورپ کے راگ الاپنے والے فکری و نظری غلام اسلام پر کیا اعتراض کریں گے؟ یہ انسانیت کا کیا رونا روئیں گے؟ یہ ناروائیوں اور بدسلوکیوں کا کیا شکوہ کریں گے، جن کی اپنی حالت یہ ہے کہ ان کے ہاں قیدیوں کو خوش گوار زندگی گزارنے کا حق دینا تو درکنار، ظلم و تشدد کی بھرمار انہیں سکھ کا سانس نہیں لینے دیتے۔

مسلمان قیدیوں کو اپنے معاشرے میں سٹینڈ بائی کرنا تو دور کی بات وہ بدنام زمانہ جیلوں میں بند انسانوں کو سیدھا کھڑے ہونے کا حق

نہیں دیتے۔

ان کو اپنے برابر بٹھانا تو ایک طرف وہ انہیں نارمل طریقے سے بیٹھنے کی اجازت نہیں دیتے۔

قیدیوں کی زندگی کو روشن و منور مستقبل دینا تو ایک طرف ان کی تاریک کوٹھڑیوں میں ایک بلب جلانا گوارہ نہیں کرتے۔

انہیں ساتھ بٹھا کر اپنے جیسا کھانا مہیا کرنا تو درکنار وہ انہیں کتوں بلیوں اور خنزیریوں جیسا لقمہ دینا روا نہیں سمجھتے۔

قیدیوں کو دینی و مذہبی آزادی کی سوچ تو درکنار انہیں ادائیگی نماز یا صرف تلاوت قرآن پاک کی اجازت دینے کا حوصلہ نہیں رکھتا۔

قیدی عورتوں کو چادر و چار دیواری کا حق دینا تو بعید از قیاس انہیں اپنا پورا تن ڈھانپنے کا حق دینے کو آمادہ نہیں ہوتے۔

قیدیوں کو بیڈ اور بیڈروم مہیا کرنا تو ایک طرف انہیں سادی چادر پر لیٹنے کا حق نہیں دیا جاتا۔

قیدیوں کو گھر اور اہل خانہ جیسا ماحول دینا تو درکنار بل میں آزاد نہ گھومنے والے چوہے جتنا بھی حق نہیں دیا جاتا۔

قیدیوں کو اوڑھنے کے لیے کبل، رضاعی یا لحاف تو ایک طرف، بدن پر پورے کپڑے تو ایک طرف صرف شرمگاہیں ڈھانپنے کی اجازت نہیں دی جاتی۔

قیدیوں کے لیے کھلے آسمان کے چمکتے دھتکے سورج کی کھلی دھوپ تو ایک طرف، بند کمروں میں آنکھوں پر پٹیاں اور سروں پر ٹوپ اور خول چڑھا رکھے ہوتے ہیں۔

قیدیوں کی معاشرے میں آزاد نہ نقل و حرکت تو درکنار، تنگ و تاریک کوٹھڑیوں، آہنی جنگلوں کے اندر پاؤں میں بیڑیاں اور ہاتھ پیچھے باندھ کر ہتھکڑیوں کی جکڑ بندیوں میں مقید کر دینے والوں کو، کیا نام دیا جائے گا؟ میڈیا انہیں بے نقاب کرنے سے کیوں بچکا جاتا ہے؟

ابو غریب گوانتا نامو بے نامی اور ان جیسی نامعلوم کتنی بدنام زمانہ جیلوں میں ہونے والی اس مغربی سفاکی، تشدد، ظلم و بربریت اور وحشت و درندگی کو کیا عنوان دیا جائے گا؟ کیا انہیں حق حاصل ہے کہ وہ امن پسند اسلام پر انگلی اٹھائیں؟

اسلام کی طرف سے لونڈیوں کے لیے اٹھائے گئے اقدامات:

جب کہ اس کے مد مقابل اسلام کی امن و سلامتی کی سوچ اور انسان دوستی کے اس عظیم تصور کو ملاحظہ کیجیے کہ وہ کس طرح حالت جنگ کے بغیر عام حالات میں انسانیت کے اغواء، سنگینک اور خرید و فروخت پر پابندی عائد کرتا ہے۔

صرف جنگی حالات میں دیگر اقوام کے سابقہ رویے کے پیش نظر جنگ جوڈوں کی گرفتاری کی اجازت دیتا ہے۔

ان کی گرفتاری کے بعد وہ انہیں حکومتی تحویل و سپرداری میں دے کر باقاعدہ رجسٹرڈ کرتا ہے۔

بعد ازاں انہیں چھوڑ دینے یا آزاد کر دینے کی شق بھی سامنے رکھتا ہے اور وہ بھی بلا معاوضہ

یا پھر معاوضے اور بدلے کی صورت میں فدیے کے ساتھ آزادی کی شق قائم کرتا ہے۔ ان کی علمی و فنی مہارت سے استفادہ کی راہ کھولتا ہے، یا قیدیوں کے بدلے میں قیدیوں کو رہا کروانے کی صورت تبادلہ پیش کرتا ہے۔

اگر ان صورتوں میں سے کوئی صورت نہ بن پائے اور انہیں اپنی قید میں رکھنے کا فیصلہ پیش نظر ہو تو پھر اسلام اس کے لیے انتہائی خوب صورت اقدام کرتا ہے۔

جنگ کے بعد قیدی بننے پر اسلام قیدیوں کو وہ تمام تر سہولتیں مہیا کرتا ہے جو انہیں شاید اپنے دیس میں بھی میسر نہ تھیں۔

انہیں تنگ و تاریک کوٹھڑیوں اور جیلوں میں بند کرنے کی بجائے آزادانہ معاشرے میں سیٹل (آباد) کرتا ہے۔

خصوصاً اسلام کی یہ عظمت ہے کہ وہ دشمن کی عورت یا خاتون کے ساتھ جواباً دشمنی پر مبنی ہتھکنڈے استعمال نہیں کرتا، بلکہ ان کے روشن مستقبل، بہترین مفاد اور وسیع ترین فلاح و بہبود کی سوچ کا رفرما رکھتا ہے۔

جنگ کے بعد عورت سے وطن چھن جاتا ہے جس کا سب سے برا اثر ایک عورت پر پڑتا ہے وہ اسے دیس میں وطن جیسا ماحول دیتا ہے۔ جنگوں میں گھر چھن جاتے ہیں، اسلام اس عورت کے لیے باقاعدہ

گھر کا اہتمام کرتا ہے۔

جنگوں میں تحفظ دینے والے نگران چھن جاتے ہیں مگر اسلام ایک لونڈی کو ہر طرح سے چادر چار دیواری اور چھت کا بندوبست کر کے دیتا ہے۔ جنگوں میں خاوند اور شوہر قتل ہو جاتے ہیں وہ انہیں شوہر کی ضرورت پورا کرنے والا مالک مہیا کرتا ہے۔

اسلام لونڈیوں کو بازار حسن میں ذلیل و رسوا کرنے کی بجائے جنسی پیاس بجھانے کے لیے باوقار طریقے سے فطری ضرورت کو جائز انداز میں تسکین مہیا کرتا ہے۔ جنگوں میں اہل و عیال اجڑ جاتے ہیں۔ وہ لونڈیوں کو نئے سرے سے اہل و عیال پر مبنی گھریلو ماحول دیتا ہے۔

جنگوں میں بچے مرجاتے ہیں، بچھڑ جاتے ہیں، گودیں اجڑ جاتی ہیں، اسلام لونڈیوں کے لیے بچوں کی جائز ضرورت کا سامان مہیا کرتا ہے۔ جنگوں میں ماں کی ممتا ویران ہو جاتی ہے، وہ اسے بحال کرتے ہوئے ام الولد کے اعزاز خاص سے نواز دیتا ہے۔

جنگوں میں مال و دولت اجڑ جاتے ہیں۔ اسلام لونڈیوں کے لیے نان و نفقہ، اکل و شرب اور خوراک و پوشاک کا مناسب اہتمام کر دیتا ہے۔ جنگوں میں کمانے والے افراد اور معاون ہاتھ ختم ہو جاتے ہیں مگر اسلام لونڈیوں کو نگران و محافظ اور کمانے والے ہاتھوں میں دے دیتا ہے۔ الغرض اسلام لونڈیوں کے تمام تر حقوق خواہ وہ دینی حق ہو، مذہبی حق ہو، جانی، مالی، جسمانی، جنسی، نسلی، عقلی یا نفسیاتی حق ہو۔ وہ حق خواہ فکری و نظری ہو یا سمعی و بصری ہو، حق اولاد ہو یا حق نکاح ہو، حق طعام ہو یا حق قیام ہو، حق خوراک و پوشاک ہو یا حق عزت و آبرو، حق زیبائش و آرائش ہو یا حق سکونت و رہائش ہو۔ اسلام ایک لونڈی کی حاضر و مستقبل کی تمام جائز ضروریات کو پورا کرنے کا ہر ممکنہ اہتمام و انصرام کرتا ہے۔

علاوہ ازیں وہ اس پر کسی قسم کی ادنیٰ سی جور و تعدی یا ظلم و زیادتی کو روا نہیں رکھتا بلکہ ہر اعتبار سے اس کی حوصلہ شکنی کرتا ہے، بلکہ اس کے برعکس اس سے حسن سلوک کے برتاؤ، حسن قلم، حسن تربیت اور اس کی حریت و آزادی کی ترغیب دلا کر اسے ایک مسلمان گھرانے کی شہزادی بنانے کی خوب صورت روایت قائم کرتا ہے۔

خلاصہ کلام:

ان سب حقائق کی روشنی میں اگر بہ نظر غائر دیکھا جائے تو اسلام پر لوٹنیوں کے حوالے سے اٹھائے جانے والے اپنیوں اور بیگانوں کے اعتراضات شریعت اسلامیہ سے بعد، قرآن وحدیث سے ناواقفیت، فقہ کتاب وسنت سے عدم شناسائی، تاریخ سے عدم آگہی، مطالعہ کی کمی، علمی بے بضاعتی، صحیح نظر وفکر کے فقدان، سطحیت اور جذباتیت کے سامان، عدم تحقیق وریسرچ، تعلیمات دین سے مغروری ومعذوری، آئی ٹی کے ترقی یافتہ دور کے باوجود درست انفرمیشن سے دوری، حق گوئی سے بیزاری، بے جا طعن وتشنیع، دشنام بازی، حجت بازی، دروغ گوئی اور سید زوری پر مبنی زہریلے پروپیگنڈہ کے سوا کچھ بھی نہیں۔

نتیجہ:

سابقہ اصول وقواعد اور حقائق وواقعات کے بعد ایک منصف مزاج انسان کے سامنے یہ بات کھل کر آ جاتی ہے کہ اسلام میں لوٹنیوں کا نظام اس کے ماتھے کا کلنک نہیں بلکہ خوش نما جھومر ہے۔ اس کے لیے باعث ننگ وعار نہیں بلکہ انسانیت کے لیے پر رحمت

وبا وقار شعار ہے۔

باعث ذلت نہیں باعث شرف وعزت ہے۔
باعث جگ ہنسائی نہیں، باعث رہنمائی وخیر خواہی ہے۔
باعث رسوائی نہیں، باعث دلربائی و پذیرائی ہے۔
باعث شیم وشرم نہیں، باعث رحم وکرم ہے۔
یہ سسٹم دنیا کے لیے باعث زحمت نہیں، سبب رحمت ہے۔
بے کار وفصول نہیں، بلکہ حقوق انسانیت کی پاسداری کا چمکتا ودمکتا اصول ہے۔

انسانی عزت وآبرو کو چکنا چور نہیں کرتا بلکہ پوری انسانیت کے لیے رہتی دنیائیک منارہ عظمت ونور ہے۔

اسلام اور اہل اسلام کی تنگ دلی وسنگ دلی کی علامت نہیں بلکہ ان کی وسعت ظرفی وفراخ دلی پر دلالت کرنے والا مسحور کن دستور ومنشور ہے۔



علامہ الشیخ طحطاوی کی وفات

دنیا سے اسلام کے ممتاز عالم دین شیخ الازہر الشیخ سید طحطاوی گزشتہ دنوں حرکت قلب بند ہونے سے رحلت فرما گئے۔ اناللہ وانا الیہ راجعون آپ کا شمار جامعہ الازہر مصر کے ممتاز اور کبار علماء میں ہوتا تھا۔ خصوصاً آپ قرآن حکیم کے بلند پایہ مفسر تھے۔ آپ نے ۱۹۶۶ء میں تفسیر اور حدیث کے اہم موضوع پر (دکتورہ) پی ایچ ڈی کی ڈگری حاصل کی۔ اور کلیہ اصول الدین میں تدریسی خدمت سرانجام دینے لگے۔ پھر چار سال کے لیے لیبیا تشریف لے گئے۔ آپ جامعہ اسلامیہ مدینہ منورہ میں قسم الدراسات العليا کے پرنسپل بھی رہے۔ ۱۹۸۶ء میں آپ کو مصر کا مفتی اعظم مقرر کیا گیا اور آپ کی علمی خدمات کے اعتراف میں ۱۹۹۶ء میں آپ کو شیخ الازہر کے منصب پر فائز کیا گیا۔ اور تادم مرگ اس منصب جلیلہ پر فائز رہے۔ آپ رابطہ العالم الاسلامی کے تحت عالمی تنظیم برائے مساجد کے رکن بھی تھے۔ آپ عالم اسلام میں رونما ہونے والے تمام اہم واقعات پر اپنی مدبرانہ عالمانہ رائے کا اظہار بڑی جرأت کے ساتھ کرتے تھے۔

آپ ریاض سعودی عرب میں کسی کانفرنس میں شرکت کے بعد واپس جا رہے تھے کہ دل کی تکلیف محسوس ہوئی۔ ہسپتال پہنچایا گیا مگر جانبر نہ ہو سکے۔ آپ کی رحلت سے عالم اسلام ایک مخلص عالم دین، ممتاز دانشور اور مفکر اسلام سے محروم ہو گیا۔ آپ کی نماز جنازہ مسجد نبوی میں ادا کی گئی جس میں لوگوں کی بڑی تعداد نے شرکت کی۔ ان کی تدفین جنت البقیع میں ہوئی۔ آپ کی رحلت پر جامعہ سلفیہ فیصل آباد کی انتظامیہ خصوصاً رئیس الجامعہ میاں نعیم الرحمن، مدیر التعليم الاستاذ یحییٰ ظفر نے تعزیت کا اظہار کیا اور ان کی مغفرت اور لواحقین کے لیے صبر جمیل کی دعا کی ہے۔

[شعبہ نشر و اشاعت جامعہ سلفیہ، فیصل آباد]

امام المدینۃ

مالک بن انس الاصبحی المدنی

از: عبدالرحیم اظہر الکریمی ڈیروی

اسم مع کنیت ونسب ونسبت:

ابوعبداللہ مالک بن انس بن مالک بن عامر بن الحارث الاصبحی المدنی۔ آپ کا تعلق یمن کے معزز قبیلہ اور شاہی خاندان حمیر کی شاخ اصبح سے تھا۔ اس وجہ سے آپ کو اصبحی کہا جاتا ہے۔ آپ کے خاندان میں سب سے پہلے آپ کے جد اعلیٰ ابو عامر مسلمان ہوئے۔ چنانچہ امام سیوطی رحمہ اللہ نے لکھا ہے کہ

جده ابو عامر صحابی جلیل شہد المغازی کلہا مع رسول اللہ ﷺ خلا بدرا - [تنویر الحوالک وتذکرۃ الحفاظ للذہبی]

یعنی ”امام المدینہ کے پردادا ابو عامر رضی اللہ عنہ اصحاب رسول ﷺ میں سے تھے وہ بدر کے سوا تمام غزوات میں شریک ہوئے۔“ بعض نے کہا کہ ان کے صحابی ہونے میں اختلاف ہے۔ والہ

اعلم بالصواب

ولادت:

امام مالک رحمہ اللہ مدینہ منورہ میں پیدا ہوئے اور ان کے سن ولادت میں اختلاف ہے۔ الشیخ سید ابن عثیم المدعو بمومن نے اپنی تصنیف میں مختلف سن لکھے ہیں۔ یعنی ۹۳ھ، ۹۴ھ، ۹۵ھ وغیرہ۔ [نور الابصار

فی مناقب آل بیت النبی المختار]

لیکن معروف سن ولادت ۹۳ھ ہے اور اسی کو شاہ عبدالعزیز محدث دہلوی نے اپنی تصنیف بستان المحدثین اور امام سیوطی نے مقدمہ تنویر الحوالک اور ابو ہرہ مصری نے اپنی تصنیف تاریخ و محدثین میں لکھا ہے۔ آپ کی والدہ محترمہ کا نام عالیہ بنت شریک بن عبدالرحمن الازدیہ تھا۔ آپ رحمہ اللہ بطن مادر میں معمول سے زیادہ ٹھہرے۔ چنانچہ امام

سیوطی نے لکھا ہے:

وَحَمَلْتُ بِهِ أُمَّةً ثَلَاثَ سِنِينَ -

یعنی ”امام مالک اپنی والدہ محترمہ کے لطن میں تین سال رہے۔“

حلیہ، اخلاق وعادات:

امام مالک رحمہ اللہ دراز قد، موٹا بدن، سفید رنگ، کشادہ چشم اور خوب صورت ناک رکھتے تھے۔ اُن کی پیشانی میں سر کے بال کم تھے۔ ایسے شخص کو عربی میں اصلع کہتے ہیں۔ آپ کی داڑھی مبارک گنجان اور اس قدر لمبی تھی کہ سینہ تک پہنچتی تھی اور مونچھوں کے اُن بالوں کو جو لبوں کے کنارے پر ہوتے تو اُن کو کترواتے اور منڈوانے کو مکروہ سمجھتے۔

آپ رحمہ اللہ عذرا اور بیماری کے سوا سرمہ لگانا اچھا نہ سمجھتے تھے۔ جب اُن کو کسی ضرورت سے سرمہ لگانا ہوتا تو باہر تشریف نہ لاتے بلکہ گھر ہی میں بیٹھے رہتے۔ [بستان المحدثین]

نیز اسی کتاب میں شاہ عبدالعزیز دہلوی نے یہ بھی لکھا ہے کہ امام مالک کھانا پینا خلوت میں رکھتے تھے۔ اس وجہ سے کسی نے آپ کو کھاتے پیتے نہیں دیکھا۔

امام ذہبی لباس کے بارے میں لکھتے ہیں کہ امام مالک عمدہ لباس پہنتے تھے۔ وہ عدن (جو ملک یمن کا ایک شہر ہے) کے تیار شدہ عمدہ کپڑے پہنتے اور خوشبو بہ کثرت استعمال فرماتے اور ایک اچھے مکان میں رہتے۔ چنانچہ عبدالرحمن بن واقد فرماتے ہیں:

قد رأيتُ باب مالک بالمدينة كأنه بابُ الامير -

[تذکرۃ الحفاظ للذہبی]

یعنی ”میں نے مدینہ منورہ میں امام مالک کا دروازہ دیکھا تو معلوم ہوتا کہ یہ کسی بادشاہ کا دروازہ ہے۔“

عبداللہ بن مبارک فرماتے ہیں ایک مرتبہ میں اپنے اُستاد مالک کی خدمت میں حاضر ہوا اور درسِ حدیث کا سلسلہ جاری تھا۔ اسی دوران ایک بچھو نے سولہ دفعہ دُسا جس سے آپ کا چہرہ زرد پڑ جاتا مگر امام المدینہ و محبِ حدیث رسول مالک بن انس نے اپنا سلسلہ حدیث (درس) کو جاری رکھا منقطع نہیں ہونے دیا۔ جب لوگ چلے گئے تو میں (عبداللہ بن مبارک) نے اپنے اُستاد محترم سے اس کیفیت کا تذکرہ کیا تو انہوں نے فرمایا:

صَبْرٌ أَجْلًا لِحَدِيثِ رَسُولِ اللَّهِ ﷺ -

”میں نے یہ سب کچھ حدیثِ رسول ﷺ کی وجہ سے کیا ہے۔“
ایک روایت میں ہے کہ جب نبی کریم ﷺ کا نام امام مالک رضی اللہ عنہ کے سامنے آتا تو ادب کی وجہ سے اُن کی کمر جھک جاتی اور جب تدریس حدیث کے لیے بیٹھتے تو پہلے وضو فرماتے، اچھا لباس پہنتے اور خوشبو لگاتے پھر مسند تدریس پر باوقار رونق افروز ہوتے۔ جب آپ رضی اللہ عنہ سے اس کی وجہ پوچھی گئی تو فرمایا:

أَحَبُّ أَنْ أَعْظَمَ حَدِيثَ رَسُولِ اللَّهِ ﷺ -

”میں حدیثِ مصطفیٰ ﷺ کی تعظیم بجالانے کو محبوب سمجھتا ہوں۔“
نیز یہ روایت بھی ہے:

وَكَانَ يَكْرَهُ أَنْ يُحَدِّثَ عَلَى طَرِيقٍ أَوْ قَائِمًا أَوْ مُسْتَعِجِلًا -

یعنی ”امام مالک رضی اللہ عنہ راہ چلتے یا کھڑے ہو کر یا عاجلانہ طور پر حدیث روایت کرنے سے احتراز فرماتے۔“
مزید یہ کہ آپ باوجود ضعیف و بڑھاپے کے مدینہ منورہ میں سوار نہ ہوتے اور فرماتے:

لَا أَرْكُبُ فِي مَدِينَةٍ فِيهَا حَبَّةُ رَسُولِ اللَّهِ ﷺ مَدْفُونَةٌ -

یعنی ”جس ارض مقدس میں جسم اطہر (جسم نبی ﷺ) مدفون ہو اُس میں سوار ہونا شانِ محبت اور آداب کے خلاف ہے۔“
[ملاحظہ ہو تذکرۃ الحفاظ للذهبی، مقدمہ تحفۃ الاحوذی و کتاب نور الابصار فی مناقب آلِ بیت النبی المختار للشیخ سید الشبلخی الموعود بمومن طبع مصر]

امام المدینہ مالک بن انس کے حالات زینت کا مطالعہ کرنے سے معلوم ہوتا ہے کہ آپ ایک باوقار اور خوددار ہونے کے علاوہ اپنے اہل و عیال اور ملازمین کے ساتھ اچھے اخلاق سے پیش آتے اور صحابہ کرام رضی اللہ عنہم اور سنتِ رسول ﷺ کی پیروی فرماتے۔

حصولِ علم:

جب مالک بن انس کی ولادت ہوئی تو اُس وقت مدینہ منورہ علم و عرفان کا مرکز بن چکا تھا اور آپ کا گھر انہ بھی علمی مرکز تھا اور اس بیتِ العلوم میں حدیث و سنت کا تذکرہ رہتا۔ آپ کا دادا مالک بن ابی عامر بھی تابعین میں سے بڑے عالم تھے۔ انہوں نے امام القرآن نافع بن عبد الرحمن کے علاوہ بہت سے اساتذہ سے کسب فیض کیا۔ امام ابو ہریرہ مصری نے اپنی تصنیف میں امام مالک کے شیوخ کی تعداد نو سو بتائی ہے۔ اُن میں تین سوتابعین اور چھ سوتابع تابعین تھے۔ [حدیث و محدثین]
امام مالک کا تعلق ایک معزز اور مال دار گھرانے سے تھا۔ آپ کو علم حاصل کرنے کا بے حد شوق تھا۔ لیکن اُس دور میں اُن کو مالی پریشانی کا سامنا کرنا پڑا۔ چنانچہ شوقِ حصولِ علم کو پورا کرنے کے لیے ذاتی مکان فروخت کر دیا پھر کرایہ کے مکان میں رہنے لگے۔ جو کسی وقت عبداللہ بن مسعود کا مکان تھا اور مسجد نبوی میں اُس جگہ بیٹھتے جہاں امیر المومنین عمر فاروق رضی اللہ عنہ خلیفہ ثانی کی جائے نشست تھی اور یہ وہ جگہ ہے جہاں اعتکاف کے وقت رحمۃ للعالمین محمد کریم ﷺ کا مبارک بستر بچھایا جاتا تھا۔ باہر نکلتے تو سر پر بڑا رومال رکھ لیتے۔ [مقدمہ اشرف الہدایہ]
ایک وقت تھا جب امام مالک نے اپنا مکان فروخت کر دیا تھا۔ بعد ازاں اللہ تعالیٰ کی رحمت سے اُن پر دولت کا دروازہ کھل گیا۔

محبتِ حدیثِ رسول:

امام دارالہجرۃ والمدینۃ کی تمام مجالس پر وقار اور سنجیدہ ہوش اور اُن کو مدینہ النبی ﷺ سے بہت محبت تھی۔ اُس کی حرمت کا خاص خیال فرماتے۔ جب درسِ حدیث کی مجلس ہوتی تو اُن کی طبیعت میں مزید ادب و عاجزی اور انکساری کی کیفیت پیدا ہو جاتی۔ چنانچہ محدث العصر الشیخ ابو العلاء محمد عبد الرحمن رضی اللہ عنہ مبارک پوری اپنی تصنیف تحفۃ الاحوذی شرح جامع الترمذی کے مقدمہ میں امام مالک رضی اللہ عنہ کے بارے میں لکھتے ہیں کہ

امام مالک رحمہ اللہ سے روایت کرنے والوں کی تعداد کافی ہے اور آپ رحمہ اللہ کے معروف تلامذہ امام محمد، امام شافعی اور عبداللہ بن مبارک رحمہم اللہ وغیرہ ہیں۔

دور ابتلاء:

امام مالک اپنے دور میں استقامت فی الدین اور صداقت میں اپنی مثال آپ تھے۔ چنانچہ ۱۷۷ھ میں آپ رحمہ اللہ پر ایک عظیم امتحان آیا کہ آپ کو کوڑوں سے پیٹا گیا۔ اس بارے میں اختلاف پایا جاتا ہے کہ اس کی کیا وجہ تھی؟ بعض کے نزدیک یہ ہے کہ آپ رحمہ اللہ نے یہ فتویٰ دیا تھا کہ اگر کسی شخص کو طلاق دینے پر مجبور کیا جائے تو اس کی طلاق واقع نہیں ہوگی۔ اُن دنوں جب خلیفہ کسی سے بیعت لیتا تو اس بات پر مجبور کیا جاتا کہ وہ خلیفہ کی بیعت کو توڑے تو اس کی بیوی کو طلاق ہو جائے گی۔ حکمران طبقہ نے خیال کیا کہ لوگ امام مالک کے فتویٰ کی بنا پر آسانی سے خلیفہ کی بیعت توڑ دیا کریں گے۔ [کتاب تاریخ حدیث و محدثین از ابوہریرہ]

اسی کتاب میں یہ بھی ہے کہ بعض لوگوں کا خیال ہے کہ ابن قاسم نے امام مالک سے دریافت کیا کہ کیا حکومت کے باغیوں کے خلاف جنگ کی جاسکتی ہے؟ امام مالک نے فرمایا: اگر عمر بن عبدالعزیز رحمہ اللہ جیسے خلیفہ کے خلاف بغاوت کی جائے تو بلاشبہ باغیوں کے خلاف جنگ لڑنا درست ہے۔ ابن قاسم نے کہا: اگر خلیفہ عمر بن عبدالعزیز رحمہ اللہ جیسا نہ ہو تو پھر امام مالک رحمہ اللہ نے فرمایا: تو پھر چھوڑیے ایک ظالم دوسرے ظالم سے بدلہ لے اور اللہ تعالیٰ پھر دونوں سے انتقام لے گا۔ چنانچہ آپ کا یہ فتویٰ ابتلاء کا موجب بنا۔ منصور کے عامل جو مدینہ منورہ میں متعین تھا، آپ رحمہ اللہ کو ستر کوڑے مارے۔ المرام اینکے معروف واقعہ جبری طلاق والا ہے۔ واللہ اعلم بالصواب

مؤرخین لکھتے ہیں کہ امام مدینہ کو مختلف انداز کی تکالیف اور مصائب برداشت کرنا پڑے۔ آپ رحمہ اللہ کے دونوں ہاتھ کھینچ کر موٹڈھے اتروادیئے گئے جس کے بعد امام مالک ہاتھوں کو نہ اٹھا سکتے، جو حضرات کہتے ہیں کہ امام مالک ہاتھ چھوڑ کر نماز پڑھا کرتے تھے۔ اس واقعہ سے ظاہر ہوتا ہے کہ امام صاحب کی مجبوری تھی کہ وہ ہاتھوں کو اوپر

اٹھا نہیں سکتے تھے۔

دوسرا یہ کہ کسی کا فعل طریقہ رسول کے مقابلہ میں کوئی حجت نہیں۔

ترک جماعت کی علت:

امام مالک نے پچیس سال جماعت کے ساتھ نماز نہیں پڑھی۔

تذکرۃ الحفاظ للذہبی طبع بیروت لبنان میں ہے:

لَمْ يَشْهَدْ مَالِكُ الْجَمَاعَةَ خَمْسًا وَعَشْرِينَ سَنَةً فَقِيلَ لَهُ! مَا يَمْنَعُكَ؟ قَالَ: مَخَافَةُ أَنْ أَرَى مُنْكَرًا فَاحْتِاجُ أَنْ أَعْتَبِرَهُ۔

”امام المدینہ مالک بن انس عرصہ پچیس سال اس طرح عزلت ویکسوئی میں رہے کہ نماز کے لیے بھی مسجد میں نہیں آتے تھے۔ جب اُن سے وجہ پوچھی گئی تو اس خوف سے کہ کوئی منکر نظر آئے اور اُس کو روکنے کی ضرورت پیش آئے۔ کیوں کہ وہ اپنے زمانہ کے حکمرانوں کا سلوک دیکھ چکے تھے۔ اور ممکن ہے کہ امام مالک رحمہ اللہ صلاۃ خلف الفاسق کو باطل سمجھتے ہوں۔“ [مزید ملاحظہ ہو مقدمہ اشرف الہدایہ شرح اردو ہدایہ مکتبہ شرکت علمیہ ملتان]

امام مالک دوسرے اہل علم کی نظر میں:

①..... یحییٰ بن سعید القطان اور یحییٰ بن معین نے کہا کہ مالک امیر المؤمنین فی الحدیث یعنی امام مالک حدیث میں امیر المؤمنین ہیں۔ [مقدمہ تنویر الحواک]

②..... امام شافعی کا قول ہے کہ

لولا مالک وابن عیینة، لذهب علم الحجاز۔ یعنی ”اگر امام مالک رحمہ اللہ اور ابن عیینہ رحمہ اللہ نہ ہوتے تو علم حجاز سے رخصت ہو جاتا۔“ [مقدمہ تھتہ الاحوذی]

③..... کسی نے امام شافعی سے پوچھا کہ جن علماء سے آپ کی ملاقات ہوئی ہے کیا اُن میں کوئی امام مالک جیسا بھی ہے؟ تو فرمایا جو حضرات علم و عمر میں ہم سے مقدم ہیں اُن سے سنا ہے کہ ہم نے امام مالک جیسا عالم نہیں دیکھا۔ [التعلیق الممجّد]

④..... ابن مہدی کہتے ہیں:

سفیان الثوری امام فی الحدیث ولیس بامام فی

السنة والاوزاعی امام فی السنة ولیس بامام فی
الحديث ومالك بن انس امام فيهما جميعا -

[مقدمہ تنویر الحوالک، ص: ۳، مطبع مصری]

یعنی ”سفیان ثوری حدیث کے امام ہیں اور امام اوزاعی سنت
کے امام ہیں اور امام مالک رحمہ اللہ دونوں کے امام ہیں۔“

⑤..... امام مالک قبول حدیث کے معاملے میں تشدد تھے۔
چنانچہ امام ابن حجر رحمہ اللہ نے لکھا ہے:

كان مالك أول من انتفى الرجال من الفقهاء
بالمدينة - [تهذيب التهذيب]

یعنی ”امام مالک پہلے آدمی ہیں جنہوں نے مدینہ منورہ کے
فقہاء پر تنقید کی ہے اور ان لوگوں سے اعراض کرتے جو حدیث
میں ثقہ نہ ہوتے۔“

⑥..... عبداللہ بن احمد فرماتے ہیں کہ میں نے اپنے والد سے
پوچھا کہ امام زہری رحمہ اللہ سے حدیث بیان کرنے میں ان کا کون سا
شاگرد زیادہ پختہ اور قابل اعتماد ہے؟ تو انہوں نے فرمایا:

مالك أثبت في كل شيء - [ملاحظه مقدمه تنوير
الحوالك وتذكرة الحفاظ]

یعنی ”امام مالک رحمہ اللہ ہر فن میں زیادہ مضبوط اور قابل اعتماد ہیں۔“
④..... امام مالک کی کتاب مؤطا کے بارے میں امام سیوطی لکھتے
ہیں۔ مؤطا کو دین اسلام میں اصل و اساس کا مقام حاصل ہے۔ اور
بخاری شریف اصل ثانی ہے۔ [تنویر الحوالک]

امام مالک اپنے زمانہ میں بہ یک وقت محدث اور فقیہ بھی تھے۔
آپ کی مشہور اسناد مالک عن نافع عن ابن عمر رضی اللہ عنہما محدثین کے نزدیک یہ
سلسلۃ الذہب (سونے کی لڑی) کہلاتی ہے۔ مؤطا حدیث وفقہ کا نادر
ذخیرہ ہے۔ جس کو امام مالک رحمہ اللہ نے تقریباً چالیس سال کی محنت سے
ترتیب دیا تھا۔

امام مالک رحمہ اللہ سے جب پوچھا گیا کہ آپ رحمہ اللہ نے مؤطا نام
کیوں رکھا ہے؟ جواب میں فرمایا: لکھنے کے بعد میں نے مدینہ منورہ کے
ستر فقہاء کے سامنے اسے پیش کیا۔ سب نے میری موافقت کی تو میں

نے مؤطا نام رکھا۔

امام مالک رحمہ اللہ سے ان کے زمانہ میں تقریباً ایک ہزار آدمیوں
نے مؤطا کو سن کر جمع کیا۔ چنانچہ اس کے نسخے بہت ہیں۔ شاہ
عبدالعزیز محدث دہلوی نے اپنی تالیف میں اس کے سولہ نسخے بتائے
ہیں جن کا مختصر تعارف درج ذیل ہے:

(۱)..... امام مالک رحمہ اللہ کے شاگرد یحییٰ بن یحییٰ کا یہ نسخہ مؤطا امام
مالک کہلاتا ہے۔ اس کی کثرت سے شروحات لکھی گئی ہیں۔ شاہ ولی اللہ
محدث دہلوی نے ایک شرح عربی میں المصنوعی نامی لکھی۔ دوسری فارسی
میں المصطفیٰ ہے۔ قاضی ابن العربی مالکی اور علامہ زرقانی نے بھی اسی نسخہ
کی شرحیں لکھی ہیں۔ علامہ یحییٰ بن یحییٰ مصمودی نے بیس برس کی عمر میں
مشرق کی طرف سفر کیا اور امام مالک رحمہ اللہ سے مؤطا کوسنا۔ ۷۹ھ میں جو
امام کی وفات کا سال ہے ان کی ملاقات امام سے ہوئی۔ امام کی وفات
کے وقت یہ وہاں موجود تھے۔ امام مدینہ رحمہ اللہ کے جنازہ کی تجہیز و تکفین کی
خدمت ان کو نصیب ہوئی۔ ابن بکلوال نے بیان کیا ہے کہ یحییٰ بن یحییٰ
مستجاب الدعوات تھے اور وضع لباس اور ہیئت ظاہری اور نشست
وبرخاست میں بھی امام المدینہ مالک رحمہ اللہ بن انس کا اتباع فرماتے تھے۔

(۲)..... مؤطا کا دوسرا نسخہ وہ ہے جو عبداللہ بن وہب نے امام
مالک رحمہ اللہ سے روایت کر کے جمع کیا ہے۔ شاہ عبدالعزیز محدث دہلوی
ابن وہب کے بارے مختلف واقعات و عجائبات لکھتے ہیں جن میں ایک
یہ ہے کہ ابن وہب ایک روز حمام میں تشریف لے گئے کسی نے یہ آیت
پڑھی: ﴿وَإِذْ يَتَحَايَوْنَ فِي النَّارِ﴾ تو وہ بے ہوش ہو گئے۔

دوسری عجیب بات یہ ہے کہ ابن وہب نے اس امر کا التزام کر رکھا تھا
کہ آپ سے جب کسی کی غیبت ہو جاتی تو ایک روزہ رکھتے تھے۔ اور آپ
کے بارے یہ بھی ہے کہ جب کسی کی غیبت کر بیٹھتے تو ایک درہم خیرات
کرتے۔ درہم کا خیرات کرنا ایسا شاق گزرا کہ مجھ سے غیبت چھوٹ گئی۔
انہوں نے ۲۵ شعبان ۱۹۷ھ کو ستر (۷۰) سال کی عمر میں وفات پائی۔

(۳)..... مؤطا کا تیسرا نسخہ عبداللہ بن مسلمہ قعنبی کا ہے۔ ان کا
نسب کچھ اس طرح ہے کہ ابو عبدالرحمن عبداللہ بن مسلمہ بن قعنب الحارثی
دراصل یہ مدینہ کے رہنے والے تھے۔ لیکن بصرہ میں سکونت اختیار کر لی

کا نسب مع کنیت اس طرح ہے۔ ابو مصعب احمد بن ابی بکر القاسم بن الحارث بن زرارہ بن مصعب بن عبد الرحمن بن عوف زہری ہے۔ انہیں عوفی بھی کہتے ہیں۔ مدینہ منورہ کے مفتی وقاضی بھی تھے۔ شیوخ اہل مدینہ میں ان کا شمار تھا۔ ۱۵۰ھ میں پیدا ہوئے اور امام مالک کی صحبت اختیار کی تا آنکہ اللہ تعالیٰ نے تفقہ تام عطا فرمایا۔ انہوں نے ۹۲ سال عمر پائی اور ماہ رمضان المبارک ۲۴۲ھ میں وفات پائی۔

(۱۰)..... موطا کا سوال نسخہ یہ بروایت مصعب بن عبد اللہ زہری ہے۔

(۱۱)..... موطا کا گیارہواں نسخہ یہ محمد بن مبارک صوری کی روایت سے ہے۔

(۱۲) موطا کا بارہواں نسخہ یہ بروایت سلمان بن برد ہے۔ راقم الحروف (شاہ عبدالعزیز محدث دہلوی) کو ان دونوں (گیارہواں اور بارہواں) نسخوں کی احادیث پر اطلاع حاصل نہیں ہوئی۔

(۱۳)..... موطا کا تیرہواں نسخہ یہ بروایت یحییٰ بن یحییٰ التمیمی ہے۔

(۱۴)..... موطا کا چودھواں نسخہ یہ بروایت ابو حذافہ سہمی ہے۔ ان کا نام احمد بن اسماعیل ہے۔ وفات کے اعتبار سے یہ امام مالک رحمہ اللہ کے آخری شاگردوں میں سے ہیں۔ بغداد میں عید الفطر کے روز ۲۵۹ھ میں وفات پائی۔

(۱۵)..... موطا کا پندرہواں نسخہ یہ سوید بن سعید سے روایت ہے۔ ان کا نام مع کنیت اس طرح ہے۔ ابو محمد سوید بن سعد الہروی۔

انہوں نے ماہ شوال ۲۴۰ھ میں انتقال فرمایا۔

(۱۶)..... موطا کا سولہواں نسخہ یہ امام محمد بن الحسن شیبانی سے روایت ہے۔ یہ امام محمد امام ابو حنیفہ رحمہ اللہ کے بھی شاگرد ہیں۔ اور یہ موطا، موطا امام محمد کہلاتا ہے۔ مولانا عبدالحی لکھنوی حنفی نے التعلیق المجید کے نام سے اس کی فاضلانہ شرح لکھی ہے۔ یہ تھا موطا امام مالک کے سولہ نسخوں کا مختصر تعارف، مختصر حالات زیست امام مالک رحمہ اللہ۔ مزید تفصیل کے لیے ملاحظہ ہو بستان المحدثین، تنویر الحواکک اور تذکرۃ الحفاظ وغیرہ۔ امام مالک نے ماہ ربیع الاول ۱۷۹ھ میں وفات پائی اور جنت البقیع میں مدفون ہیں۔

اللهم الرحم علی مالک بن انس وجميع المسلمين

رحمة واسعا کثیراً۔ آمین ثم آمین۔

تھی۔ ان کی نیک بختی اور بزرگی پر جمع اہل عصر کا اتفاق تھا۔ انہوں نے ۶ محرم ۲۲۱ھ کو مکہ معظمہ میں وفات پائی۔

(۴)..... موطا کا چوتھا نسخہ ابن القاسم کا ہے، جو مذہب مالکی کے مشہور ترین فقہاء میں سے ہیں۔ ان کا نسب مع کنیت اس طرح ہے۔ ابو عبد اللہ عبد الرحمن بن القاسم بن خالد بن جنادہ العتقی تھا۔ مصر کے رہنے والے تھے۔ یہ بہت سے مشائخ سے روایت کرتے ہیں۔ علم حدیث کی راہ طلب کرنے میں بہت سال صرف کیا۔ تقویٰ اور پرہیزگاری میں عجائب روزگار تھے۔ صحت حدیث اور حسن روایت میں یگانہ آفاق اور نادر زمانہ تھے۔ انہوں نے ۱۹۱ھ میں وفات پائی۔

(۵)..... موطا کا پانچواں نسخہ یہ معن بن عینی کا روایت کردہ ہے۔ ان کا نسب مع کنیت اس طرح ہے۔ ابویحییٰ معن بن عیسیٰ بن دینار المدنی القزاز جب امام مالک رحمہ اللہ ایسے بوڑھے ہو گئے کہ لاٹھی رکھنے کی ضرورت پڑی تو بجائے لاٹھی کے معن بن عیسیٰ ہوتے۔ امام مالک ان کے دوش کے سہارے مسجد نبوی تک اقامت جماعت کے لیے تشریف لے جاتے۔ اسی وجہ سے ان کو عصائے مالک رحمہ اللہ بھی کہتے تھے۔ انہوں نے امام مالک سے چالیس ہزار مسائل سنے تھے۔ اور ماہ شوال ۱۹۸ھ میں بمقام مدینہ منورہ وفات پائی۔

(۶)..... موطا کا چھٹا نسخہ یہ عبد اللہ بن یوسف تنیمی کا روایت کردہ ہے۔ تنیس الجزار (مغرب) میں ایک شہر ہے۔ آخر عمر میں انہوں نے وہاں کی سکونت اختیار کی تھی۔ ورنہ دراصل وہ دمشق تھے۔

(۷)..... موطا کا ساتواں نسخہ یہ یحییٰ بن بکیر کا روایت کردہ ہے۔ یحییٰ فرماتے ہیں کہ میں نے موطا کو چودہ مرتبہ امام مالک کو سنایا ہے۔ ان کے والد کا نام عبد اللہ ہے۔ بکیر ان کے دادا ہیں جن کے نام کی جانب ان کی نسبت کی جاتی ہے۔ انہوں نے ۲۳۱ھ میں وفات پائی۔

(۸)..... موطا کا آٹھواں نسخہ یہ بروایت سعید بن عقیق ہے۔ ان کی نسبت و نسب مع کنیت اس طرح ہے۔ ابو عثمان سعید بن کثیر بن عقیق بن مسلم انصاری۔ یہ بھی امام مالک اور لیث بن سعد کے شاگردوں میں سے ہیں۔ انہوں نے ماہ رمضان المبارک ۲۴۶ھ میں وفات پائی۔

(۹)..... موطا کا نوواں نسخہ یہ بروایت ابو مصعب زہری ہے۔ ان

مولانا غلام رسول قلعوی کے بارے میں..... ایک ضروری اعلان

محمد اسحاق بھٹی

حضرت مولانا غلام رسول قلعوی رحمۃ اللہ علیہ کا شمار رفیع القدر علمائے دین اور عظیم المنزلت اولیاء اللہ میں ہوتا ہے۔ قمری حساب سے وہ ۱۲۲۸ھ میں پیدا اور ۱۲۹۱ھ میں فوت ہوئے۔ انھوں نے حضرت سید عبداللہ غزنوی (وفات ۱۵۔ ربیع الاول ۱۲۹۸ھ) کی شراکت میں حضرت میاں سید نذیر حسین دہلوی (وفات ۱۰۔ رجب ۱۳۲۰ھ) سے درس حدیث لیا اور سند حاصل کی۔ ان کی وفات پر ایک سو چالیس برس کا طویل عرصہ گزر چکا ہے۔ میں نے ان کے مفصل حالات ایک مستقل کتاب (تذکرہ مولانا غلام رسول قلعوی) میں بیان کیے ہیں۔ یہ کتاب کمپوز ہو رہی ہے جو کم و بیش چار سو صفحات پر مشتمل ہوگی۔

کتاب میں ان کے لائق تکریم اسلاف کا تذکرہ بھی آ گیا ہے اور قابل احترام اخلاف کا بھی.....! اللہ تعالیٰ کا لاکھ لاکھ شکر ہے کہ اس نے اس خاک نشین کو اس عالم کبیر اور تقویٰ شعار بزرگ کے واقعات حیات لکھنے کی توفیق مرحمت فرمائی۔ اس مردِ ذی مرتبت نے ۶۳ برس کی عمر پائی۔ بیس برس کی عمر میں فارغ التحصیل ہوئے۔ پھر زندگی کے آخری دم تک پورے ۴۳ برس وعظ و تذکیر اور درس و تدریس کا سلسلہ جاری رکھا۔ اس اثنا میں ان سے بہت سے علما و طلبا نے حصولِ علم کیا ہوگا، لیکن مجھے صرف مندرجہ ذیل بانئیں حضرات کے اسماء گرامی کا پتا چل سکا ہے۔

① مولوی علاء الدین گوجراں والا۔ ② مولوی محمد سکنہ موضع بکن ضلع گوجراں والا۔ ③ مولوی محمد علی میر واعظ سکنہ بوڑھ ضلع گوجراں والا۔ ④ مولوی بدر الدین سکنہ گل والا ضلع گوجراں والا۔ ⑤ مولوی احمد علی سکنہ کوٹ بھوانی داس ضلع گوجراں والا۔ ⑥ حافظ گوہر سکنہ نوکھر ضلع گوجراں والا۔ ⑦ مولوی غلام حسین سکنہ ساہو والا چیمہ ضلع سیالکوٹ۔ ⑧ مولوی بدر الدین سکنہ سیالکوٹ۔ ⑨ مولوی عمر دین موضع بٹالیاں، گوجرہ ضلع لائل پور، حال فیصل آباد۔ ⑩ مولوی نور احمد سکنہ چنیوٹ۔ ⑪ مولوی محمد نعمان سکنہ جہلم۔ ⑫ مولوی نور احمد سکنہ کھائی ضلع جہلم۔ ⑬ مولوی برہان الدین جہلمی۔ ⑭ حافظ غلام محمد سکنہ سدھاکمبوہ ضلع شاہ پور۔ ⑮ مولوی عبدالعزیز ناظم انجمن اہل حدیث لاہور و بانی انجمن حمایت اسلام لاہور۔ ⑯ حافظ ولی اللہ لاہوری۔ ⑰ حافظ کرم الدین سکنہ جموں۔ ⑱ مولوی شمس الدین سکنہ جموں۔ ⑲ مولوی محمود شاہ واعظ سکنہ ڈھینڈہ ضلع ہری پور ہزارہ۔ ⑳ مولوی قطب الدین ضلع فیروز پور۔ ㉑ مولوی محمد عثمان سکنہ فتح گڑھ چوڑیاں ضلع گورداس پور۔ ㉒ مولوی محمد عظیم اللہ موضع بٹرن ضلع میرپور۔ ان بانئیں حضرات میں سے چھ کا تعلق ضلع گوجراں والا سے ہے۔ دو کا ضلع سیالکوٹ سے، ایک کا چنیوٹ سے، ایک کا ضلع لائل پور (موجودہ فیصل آباد) سے اور تین کا ضلع جہلم سے ہے۔ اس طرح دیگر حضرات مختلف مقامات سے تعلق رکھتے ہیں۔

حضرت مولانا غلام رسول قلعوی کے ان تلامذہ کرام کو بھی دنیا سے رخصت ہوئے ایک زمانہ گزر گیا، لیکن ان کے وارثوں میں سے کچھ لوگ ضرور موجود ہوں گے۔ ان میں سے یہ اعلان کسی کی نظر سے گزرے اور وہ ان مرحومین کے متعلق کچھ معلومات رکھتے ہوں تو ازراہ کرم مجھے ضرور مطلع فرمائیں۔ میں ان کے حوالے سے اپنی کتاب ”تذکرہ مولانا غلام رسول قلعوی“ میں ان کا اور ان کے بزرگوں کا تعارف کرانا چاہتا ہوں۔

محمد اسحاق بھٹی

معرفت ہفت روزہ ”الاعتصام“

۳۱۔ شیش محل روڈ لاہور

میرا گھر کا ٹیلی فون نمبر یہ ہے: 042-37143677

قراۃ سبعہ و تجوید کی اہمیت و ضرورت

ارسلان ظفر (فاضل جامعہ سلفیہ فیصل آباد)

قرأت سبعہ کا علم نہ صرف محفوظ بلکہ ہر دور میں اس کے ماہرین علماء موجود رہے ہیں۔ جو اس کی بقا کے لیے کوشاں ہیں۔ عملی زندگی میں اس کی تمرین اور مشق بھی کرتے کرواتے رہے ہیں۔ پاکستان کے مدارس میں اب بھی علوم کی تدریس کا خاطر خواہ انتظام تو موجود ہے البتہ مدارس میں اسلامی علوم و فنون پڑھادیئے جاتے ہیں۔ اگر یہ تقسیم موجود ہوتی تو پڑھنے اور پڑھانے والوں کو کافی آسانی ہوتی۔

اب نصاب میں قرآن حکیم کے چند پاروں کا حفظ تو موجود ہے لیکن باقاعدہ قرأت و تجوید کا اہتمام نہیں حالانکہ اس کی اشد ضرورت ہے۔ تاکہ طالب علم نے جو پارے حفظ کیے ہیں وہ قواعد و تجوید کے مطابق پڑھ سکے اور صحیح مخرج کے ساتھ تلاوت کر سکے۔ اس ضمن میں بعض مدارس نے بہت شوق و ذوق کے ساتھ اہتمام کیا ہے۔ قرآن اور علوم قرآن کی تدریس کے لیے باقاعدہ کلیۃ القرآن یا کم از کم تجوید و قرأت کے نام سے الگ شعبے قائم کیے ہیں۔ مدینہ یونیورسٹی سعودی عرب میں بہت پہلے سے یہ اہتمام موجود ہے۔ اور دنیا کے ذہین ترین حفاظ کو کلیۃ القرآن میں پڑھنے کا موقع ملا جنہوں نے اسلامی علوم کے ساتھ تجوید و قرأت سبعہ وغیرہ کی خصوصی تعلیم ماہرین علماء سے حاصل کی اور پھر اپنے وطن میں اس کا احیاء بھی کیا۔

اس سلسلے میں جامعہ لاہور الاسلامیہ کی خدمات قابل تحسین ہیں جنہوں نے قرآن اور علوم قرآن کی مکمل تدریس کے لیے الگ کلیۃ القرآن قائم کیا، جس کا چار سالہ نصاب تجوید و قرأت کی مکمل تعلیم کے ساتھ اسلامی علوم کو جاننے کے لیے کافی ہے۔ ممتاز عالم قاری محمد ابراہیم میر محمدی کی پر خلوص محنت سے یہ ادارہ پروان چڑھا اور نیک شہرت حاصل کی۔ آپ کے بعد مولانا حافظ عبدالرحمن مدنی صاحب

دینی علوم میں اسلام کے بنیادی مصادر قرآن و حدیث کی تدریس کے ساتھ ساتھ وہ تمام علوم و فنون بھی پڑھائے جاتے ہیں جو اسلام کے فہم میں مدد و معاون ہوں۔ خاص کر نصوص کی تشریح و توضیح کے لیے مفسرین، محدثین، فقہاء کی کاوشوں سے بھی استفادہ کیا جاتا ہے۔ ان میں سے بعض اہم کتب باقاعدہ نصاب کا حصہ ہیں۔ اس کے ساتھ عربی زبان اور ادب کے لیے متنبی، حماسہ جیسی کتب بھی نصاب میں شامل ہیں۔ یہ ساری کتب براہ راست کتاب و سنت کو سمجھنے میں اہم کردار ادا کرتی ہیں۔ ان کی اہمیت اور ضرورت سے کوئی ماہر تعلیم انکار نہیں کر سکتا۔

اسلام کا اہم ترین ماخذ قرآن حکیم ہے۔ جس کو سمجھنے کے لیے اس کا صحیح پڑھنا از حد ضروری ہے۔ مدارس میں اس کا اہتمام موجود ہے۔ البتہ مختلف قرأت کی تدریس اور اس کا فہم بہت کم مدارس میں ہے۔ اس کی مختلف وجوہات ہو سکتی ہیں۔ مثلاً دوسرے فنون کی نسبت فن قرأت و تجوید بہت مشکل اور محنت طلب ہے۔ اس کے ماہرین اساتذہ کمیاب ہیں۔ عام زندگی میں مختلف قرأت کا علمی مظاہرہ نہیں ہوتا اور نہ ہی عوام الناس اسے سمجھتے ہیں اور نہ ہی اس میں دلچسپی لیتے ہیں۔

اس کے باوجود علمائے کرام اس کی ضرورت و اہمیت اور افادیت سے انکار نہیں کرتے۔ کیونکہ مختلف قرأت کی تعلیم رسول اللہ ﷺ کی تعلیمات کا حصہ ہے۔ آپ نے خود اس کی تعلیم دی اور مختلف قرأت پر موافقت فرمائی۔ اس اعتبار سے اس علم کو پڑھنا، پڑھانا اور سمجھنا نیز اس کی صیانت و حفاظت کرنا ہر مسلمان کا فرض ہے۔ مختلف قرأت سے معانی اور مفہوم کی تبدیلی کا بھی ہماری زندگی سے گہرا تعلق ہے جس سے مستفید ہونا ہمارا حق ہے۔

وہ لوگ اپنی انفرادیت قائم کرنے کے لیے آئے دن نئے نئے شوشے چھوڑتے ہیں، جن کا حقیقت سے کوئی تعلق نہیں۔ ان سے الجھ کر اپنے وقت اور صلاحیت کو ضائع کرنا مناسب نہیں ہے۔



ضرورتِ رشتہ

دراز قد، حافظ قرآن، انجینئر، عمر ۲۸ سال۔ بہت اچھی جاب۔ معروف اہل حدیث فیملی کیلئے MBBS پردہ کرنے والی لیڈی ڈاکٹر کا رشتہ درکار ہے۔ صرف لاہور سے والدین رابطہ کریں۔

[0321-8869902 - 042-7844157]

میرپور خاص جماعت کو صدمہ

مرکزی جمعیت اہل حدیث میرپور خاص کے متحرک کارکن عبدالمنان بن عبدالسمیع طویل علالت کے بعد ۳۰ اپریل ہفتہ کو وفات پا گئے۔ انا للہ وانا الیہ راجعون

قارئین گرامی اس نوجوان کارکن جماعت کے لیے اپنی خصوصی دعاؤں کے ذریعے مغفرت کی بھی دعا فرمادیں۔ جزاکم اللہ خیراً [افتخار احمد سلفی، مدیر جامعہ بحر العلوم السلفیہ، میرپور خاص، سندھ]

مولانا محمد حسین شاہ کا انتقال پر ملال

جماعت کے معروف عالم دین مولانا محمد حسین شاہ (L-9/1 اوکاڑا والے) کچھ دن بیمار رہ کر 17 مارچ 2010ء وفات پا گئے۔ انا للہ وانا الیہ راجعون

مرحوم کی عمر ستر سال تھی۔ ان کی نماز جنازہ حضرت مولانا عبدالرشید ہزاروی شیخ الحدیث دارالحدیث اوکاڑا نے پڑھائی۔ جنازہ میں رینالہ ڈھلیا نہ اوکاڑا کے اداروں کے اساتذہ و طلباء نے شرکت کی۔ مرحوم آخر دم تک تبلیغی فریضہ سرانجام دیتے رہے۔ اللہ تعالیٰ ان کی حسنت قبول فرمائے اور جنت الفردوس کا وارث بنائے، آمین۔

[عبداللہ یوسف، ناظم دارالحدیث اوکاڑا-044-2521460]

کے ہونہار فرزند ارجمند جناب قاری حمزہ مدنی صاحب نے مسند تدریس کو رونق بخشی اور کلیۃ القرآن کو چار چاند لگا دیے۔ پوری محنت اور دلچسپی سے دن رات کام کر رہے ہیں اور قرأت سبوعہ کے ماہرین تیار کیے جا رہے ہیں۔ توقع کی جاتی ہے کہ یہ ادارہ پہلے سے بڑھ کر علم قرأت کی خدمت کرے گا۔

اسی طرح استاذ القراء قاری محمد ادریس عاصم صاحب عرصہ دراز سے قرآنی علوم کی تدریس کے ساتھ تجوید اور قرأت سبوعہ و عشرہ کی خدمت کر رہے ہیں۔ آپ کے ہزاروں تلامذہ مختلف مقامات پر تدریسی فریضہ سرانجام دے رہے ہیں۔ اس کے باوجود اچھے اور عمدہ قراء کی ضرورت دن بہ دن بڑھ رہی ہے۔

احباب کو یہ جان کر دلی مسرت ہوگی کہ جامعہ سلفیہ فیصل آباد (جو اسلامی علوم کی تدریس کا منفرد ادارہ ہے اور پاکستان کے صف اول کے مدارس میں شامل ہے) نے بھی تجوید و قرأت کی اہمیت اور ضرورت کو پیش نظر رکھتے ہوئے آج سے پانچ سال قبل قسم تجوید و قرأت کا آغاز کر دیا تھا۔ جن کے بنیادی مقاصد میں یہ بات شامل تھی کہ ایسے رجال تیار کیے جائیں جو ایک طرف تو اسلامی علوم پر مکمل دسترس رکھتے ہوں اور ساتھ ہی علم قرأت سے بھی آگاہ ہوں، اور یہ تاثر ختم کیا جاسکے کہ ایک قاری قرأت سبوعہ سے آگاہی رکھتا ہے مگر کوئی دینی مسئلہ بیان کرنے سے قاصر ہے۔ ایک عالم فتویٰ تو دے سکتا ہے مگر قرآن حکیم کی صحیح تلاوت نہیں کر سکتا۔

بڑی شدت کے ساتھ یہ کمی بھی محسوس کی جاتی تھی کہ شعبہ تحفیز القرآن ائمہ مساجد کے لیے قراء دستیاب نہیں ہیں۔ قراء کی کمی کی وجہ سے عام حفاظ سے یہ کام چلایا جاتا ہے جس سے حفظ کرنے والے طلباء میں مطلوبہ معیار پیدا نہیں ہوتا۔ قرآن حکیم کو سمجھنے کے لیے لازم ہے کہ پہلے قرآن حکیم کو صحیح پڑھا جائے۔ ان مقاصد کو حاصل کرنے کے لیے انتظامیہ اور اساتذہ کرام نے پر خلوص جذبے سے کام کا آغاز کیا۔

یہاں یہ وضاحت بھی دلچسپی سے خالی نہ ہوگی کہ ہمارا مقصد رضائے الہی کا حصول ہے نہ کہ منکرین قرأت سبوعہ کو زچ کرنا۔ چوں کہ

محبوب الإرث

تحریر: مولانا عبدالغفار حسن

دلائل کی بنا پر ثابت کیا جاسکتا ہے؟
کون ہے جسے موجودہ حالات میں یتیم پوتے کی بے بسی اور بے کسی پر رحم نہیں آتا۔ لیکن سوال یہ ہے کہ خالق کائنات رؤف و رحیم سے بڑھ کر رحمت والا کون ہو سکتا ہے؟ ہادی اسلام حضرت محمد ﷺ سے زیادہ مظلوم انسانیت کے لیے ہمدردی اور شفقت کا جذبہ کس انسان میں پرورش پاسکتا ہے۔

جب تک کتاب و سنت کے دوسرے چشموں سے کسی کا حق دار ہونا ثابت نہ کیا جائے، محض جذبات اور قیاسات سے کسی کو قانونی طور پر کوئی حق نہیں دلایا جاسکتا۔ لیکن جب اللہ اور رسول نے واضح تصریحات اور ٹھوس اصولوں کے ذریعہ وارثوں کا تعین خود ہی کر دیا اور اُس کے حقوق مفصل طور پر خود ہی متعین کر دیئے تو پھر کون ہے جو حق داروں کی اس فہرست میں کسی اضافہ کی جرأت کر سکے۔

جہاں تک امر واقعی کا تعلق ہے پورے وثوق کے ساتھ کہا جاسکتا ہے کہ جو حضرات یتیم پوتے کو حق وراثت دلوانا چاہتے ہیں وہ کوئی واضح شرعی دلیل نہیں پیش کر سکتے۔

اب ذیل میں اُن دلائل کو پیش کیا جاتا ہے جس سے واضح ہو سکتا ہے کہ وراثت کے معاملہ میں حنفی یتیم کی شرعی حیثیت کیا ہے؟

قرآن حکیم سے استنباط:

﴿لِّلَّذِیْکُمْ مِثْلُ حَظِّ الْأُنثِیِّنَ﴾ [النساء: ۱۱، ۱۷۶]

”مردوں کے لیے ہے دو عورتوں کے حصہ کے برابر۔“

وجہ استنباط:

قرآن حکیم نے یہ ضابطہ مورث کی اولاد اور بہن بھائیوں کے

جولائی ۱۹۱۸ء میں حافظ محمد اسلم صاحب جیراج پوری نے اپنا ایک مضمون محبوب الإرث کے عنوان سے رسالہ معارف اعظم گڑھ میں شائع کرایا تھا جس میں انہوں نے یہ ثابت کرنے کی کوشش کی تھی کہ یتیم پوتا وارث ہو سکتا ہے۔ اُسے محبوب الإرث نہیں قرار دیا جاسکتا۔

اسی زمانہ میں مولانا عبدالرحمن مبارک پوری مؤلف تحفۃ الاحوذی شرح جامع ترمذی نے اس کے جواب میں ایک تنقیدی مقالہ اپنے بھتیجے مولوی محمد اصغر صاحب کے ذریعے مرتب کروا کر رسالہ معارف ہی کو اُسی زمانہ میں اشاعت کے لیے بھیج دیا تھا۔ لیکن نہ معلوم کن اسباب کی بنا پر اس کی اشاعت مناسب نہ سمجھی گئی۔ اب جون ۵۲ء کے ”طلوع اسلام“ میں حافظ صاحب کا یہ مضمون پھر دوبارہ شائع کیا گیا ہے۔

ذیل کے مضمون میں استاد محترم مولانا مبارک پوری کے اُسی بلند پایہ مقالہ سے استفادہ کرتے ہوئے یتیم پوتے کی وراثت کے بارے میں کتاب و سنت اور فقہ کے اشارات و تصریحات پیش کرنے کی کوشش کی گئی ہے۔ ساتھ ہی رسالہ ”محبوب الإرث“ کے شبہات کا بھی ازالہ کیا گیا ہے۔

کسی مسئلہ کی اصل حقیقت تک پہنچنے کے لیے ضروری ہے کہ جذباتی اپیل اور دلیل سے بالاتر ہو کر یہ سوچا جائے کہ اس بارے میں کتاب و سنت کے احکام کیا ہیں اور یہ کہ سلف امت نے اُسے کس طرح سمجھا ہے اور ان کا تعامل کیا رہا ہے۔ اس کے بغیر نہ تو کسی مسئلہ کی تہہ تک رسائی ہو سکتی ہے اور نہ کسی بات کا حق ہونا واضح ہو سکتا ہے۔

زیر نظر مسئلہ میں دیکھ لیجیے جہاں تک جذباتی دلیلوں اور اپیلوں کا تعلق ہے نہایت ہی رقت انگیز اور دل نشین پیرائے میں ایک لمبا چوڑا وعظ کہا جاسکتا ہے۔ لیکن کیا اس طرح کوئی مسئلہ سنجیدگی کے ساتھ ٹھوس

- ②..... ترکہ تقسیم کرتے وقت عصبات کے درمیان الاقرب فالاقرب کا لحاظ رکھا جائے گا۔
- ③..... اگر ایک شخص باپ اور بیٹا چھوڑ کر فوت ہو جائے تو باپ کو معین (چھٹا) حصہ دینے کے بعد جو بچے کا وہ بیٹے کا حق ہوگا۔
- ④..... ایک شخص ایک بیٹی اور باپ چھوڑ کر انتقال کر جائے تو بیٹی کو نصف دے کر باقی باپ کو ملے گا۔
- ⑤..... اگر ایک شخص چچا، چچا زاد بھائی، بہن اور بھتیجا بھتیجی چھوڑ کر فوت ہو جائے تو ان رشتہ داروں میں سے مرد وارث ہوں گے نہ کہ عورتیں۔

شبہات کا ازالہ:

- ①..... اس حدیث پر یہ اعتراض کیا جاتا ہے کہ یہ عام ضابطہ نہیں ہے، بلکہ اس میں کسی خاص صورت کی رہنمائی کی گئی ہے۔ ورنہ مندرجہ ذیل صورتوں میں فقہائے امت نے اس ضابطہ کا لحاظ کیوں نہیں رکھا؟

(۱) زید میت

بنت اخت ابن الاخ

اس حدیث کی رو سے دو بیٹیوں کو دو تہائی حصہ دے کر باقی ترکہ میت کے قریب تر بھتیجے کو ملنا چاہیے تھا۔ لیکن علمائے سلف یہاں بہن کو وارث بناتے ہیں اور برادر زادے کو محروم کر دیتے ہیں۔

(ب) مسئلہ تشبیب، یعنی

زید میت

بنت بنات الابن پڑوتی سکڑوتی سکڑوتا

۲ ۱ ۱ ۲ ۲

اس مثال میں تمام مرد اور عورت رشتہ داروں کو وارث ٹھہرایا گیا ہے۔ حالاں کہ مندرجہ بالا ضابطہ کی بناء پر دو بیٹیوں کو حصہ دے کر باقی ترکہ کا وارث صرف سکڑوتے کو وھنا چاہیے تھا جو کہ میت کا مردوں میں قریب ترین رشتہ دار ہے۔ [جاری ہے]



لیے مقرر فرمایا ہے۔ اب اگر یتیم پوتے کو جیسا کہ کہا جاتا ہے، اس کے باپ کی جگہ رکھا جائے تو لازم آتا ہے کہ مورث کی بہن اور اس کے یتیم بچے کے درمیان بھی ترکہ کی تقسیم ﴿لِلذَّكَرِ مِثْلُ مِثْلِ الْأُنثِيَيْنِ﴾ کے قاعدہ کے مطابق ہو۔

مثلاً اگر ایک شخص ایک بہن، ایک بھائی اور یتیم بھتیجا چھوڑ کر فوت ہو جائے تو یتیم بھتیجے کو اپنے چچا کے برابر اور پھوپھی سے دگنا ملنا چاہیے۔ لیکن یہ ایسی بات ہے کہ جس کا ثبوت نہ قرآن سے ملتا ہے اور نہ حدیث سے، اور نہ علمائے سلف میں کوئی اس کا قائل نظر آتا ہے۔

حدیث نبوی سے استدلال:

صحیح بخاری، صحیح مسلم اور دوسری کتب صحاح میں حضرت ابن عباس رضی اللہ عنہما سے روایت ہے کہ آنحضرت ﷺ نے فرمایا:

”أَلْحَقُوا الْفَرَائِضَ بِأَهْلِهَا فَمَا بَقِيَ فَلْأُولَىٰ رَجُلٍ ذَكَرَ“

یعنی ”فرائض (مقرر کیے ہوئے حصے) ان کے حق دار وارثوں کو دے دو پھر جو بچ جائے تو وہ میت کے قریب تر مرد رشتہ دار کا حق ہے۔“

اس روایت میں ایک عام ضابطہ اور کلی قاعدہ بیان کیا گیا ہے۔ الا یہ کہ کسی جگہ آیت قرآنی یا دوسری روایت کی بنا پر استثناء کی صورت پیدا ہو جائے۔ اب اس حدیث کی رو سے یتیم پوتے کے مقابلہ میں مورث کا بیٹا، اس کا قریب ترین وارث ہے۔ لہذا اس کے ہوتے ہوئے پوتا کیسے وارث بن سکتا ہے۔

یہ حدیث چوں کہ ایک قاعدہ کلیہ بیان کرتی ہے اس لیے مندرجہ ذیل مسائل کا حل بھی اسی کی روشنی میں ہوگا۔

- ①..... ذوی الفروض (وہ قریبی رشتہ دار جن کے حصے قرآن و حدیث میں متعین کر دیئے گئے ہیں)۔
- عصبات (وہ رشتہ دار جن کے حصے کتاب و سنت میں مقرر نہیں ہیں) پر مقدم کیے جائیں گے۔

آزادی یا پستی

عطا محمد جنجوعہ

جزل ضیاء الحق کے دور میں پاکستان میں حدود و قیود کا نفاذ ہوا لیکن مشرف کے دور میں بہبود خواتین کے نواہ پر ان حدود کا انہدام ہو گیا۔ مرد عورت باہمی رضا مندی سے جو چاہیں کریں ان پر قانون کا اطلاق نہ ہوگا۔ البتہ زبردستی کسی سے فعل سرزد کرنا جرم تصور ہوگا۔ یہ قانون اس دور میں منظور ہوا جب اسمبلی میں دینی جماعتوں کے منتخب نمائندوں کی کافی تعداد موجود تھی۔ لیکن منظور اس لیے ہوا کہ ارکان کی اکثریت نے اس کی حمایت کی۔ صہیونی تھنک ٹینک مطمئن ہوئے لیکن ”ڈومور“ کی تکرار قائم ہے۔ وہ چاہتے ہیں کہ یورپ کی طرح مسلم دنیا خصوصاً پاکستان کا خاندانی نظام درہم برہم ہو جائے۔ اخلاق کا جنازہ نکال دیں اور شرم و حیا کو دفن کر دیں۔

شریعت اسلامیہ میں شراب جو احرام ہے پاکستان میں اس پر کوئی قدغن نہیں۔ سودی لین دین ممنوع ہے لیکن پاکستان میں قانوناً جرم نہیں۔ اللہ نے جن امور کو حرام قرار دیا ہے حکومت پاکستان آئینی طور پر ان کو حرام تسلیم نہیں کر سکتی۔ کیوں کہ پارلیمنٹ کے ارکان نے کثرت رائے کی بنیاد پر اس کو منظور نہیں کیا۔

صہیونی تنظیم چاہتی ہے جس طرح یورپی چرچ پارلیمنٹ کے ارکان کے فیصلوں کی تائید کر رہے ہیں مسلم دنیا خصوصاً پاکستان کے علماء قومی اسمبلی کے عوامی امنگوں کے فیصلوں کی توثیق کرتے رہیں۔ علماء حق کو دعوت فکر ہے کیا وہ رب کے نازل کردہ حلت و حرمت کے احکام میں ترمیم کرنے کے لیے تیار ہیں؟

فتویٰ جاری کرتے وقت کتاب و سنت کو مد نظر رکھیں گے یا عوام کی مرضی دیکھ کر فیصلہ کریں گے۔ اگر نہیں تو ایسے نظام میں شامل ہو کر باطل کو تقویت دینے سے اجتناب کریں۔ کیوں کہ یہ آزادی رائے کا اظہار نہیں پستی کی انتہا ہے۔

یورپی اقوام میں چرچ کو بے حد قدر و منزلت حاصل تھی۔ بادشاہ وقت بھی چرچ کے احکام کو سرکاری طور پر نافذ کرتا تھا اور عوام بھی بخوشی اس پر عمل کرتے تھے۔ لیکن انقلاب فرانس کے بعد پارلیمنٹ ہاؤس نے قانون سازی کے اختیارات سنبھال لیے۔ عوام کے منتخب نمائندوں نے عوام کی مرضی کے مطابق قانون سازی کا عمل جاری رکھا۔ یہاں تک کہ یورپی ممالک کی اکثر پارلیمنٹ نے عوام کے پرزور مطالبہ کا لحاظ رکھتے ہوئے ہم جنس پرستی کی شادی کو جائز قرار دے دیا۔

انسانی تاریخ شاہد ہے کہ اس شیطانی فعل کی تائید کسی مذہبی و سیاسی تحریک نے نہیں کی۔ مزدک تحریک نے محرم رشتوں کے تقدس کو ضرور پامال کیا لیکن منڈا بازی کی حمایت نہیں کی۔ البتہ جمہوری نظام نے آزادی کی نیلیم پری کے نام پر لعنتی فعل کو قانونی طور پر جائز قرار دیا۔ یورپ میں درد کی ٹھوکریں کھانے والے یہودیوں کے پروڈوکول کی پیش قدمی کا نتیجہ ہے کہ چرچ کے ارکان نے الہامی تعلیم کو پس پشت ڈال کر رائے شماری کی بنیاد پر ہم جنس پرستی کی شادی کی توثیق کر دی۔

”شاگ ہوم (اے پی پی) چرچ آف سویڈن نے ہم جنس پرستوں کی شادیوں کو جائز قرار دے دیا۔ گزشتہ روز چرچ آف سویڈن کے بورڈ کے اجلاس میں ہم جنس پرستوں کی شادی کو اجازت دینے کے لیے ایک قرارداد پر رائے شماری کی گئی جس کے حق میں ۶۲ کے مقابلے میں ۷۶ اوٹ آئے۔“ [روزنامہ نوائے وقت لاہور، ۲۴ اکتوبر ۲۰۰۹ء]

صہیونی تحریک چاہتی ہے کہ جس طرح صلیبیوں نے انجیل کے احکام کو دفن کر دیا اسی طرح مسلم دنیا سیاست، معیشت و معاشرت میں قرآن و سنت کے احکام کو پس پشت ڈال دیں اور عوام کی مرضی و خواہشات کے مطابق اجتماعی معاملات میں قانون سازی کریں۔

رب کے احکام میں ترمیم کا اختیار کسی کو نہیں:

گزشتہ انبیائے کرام مخصوص قوم اور زمانے کے لیے مبعوث ہوئے۔ جب سید الکونین ﷺ تشریف لائے تو رب ذوالجلال نے آپ ﷺ کو ختم نبوت کے تاج خاتم النبیین اور رحمۃ للعالمین کے القاب سے نوازا، جن کے بارے ارشاد باری ہے:

﴿وَمَا يَنْطَلِقُ عَنِ الْهَوَىٰ ۖ إِنْ هُوَ إِلَّا وَحْيٌ يُوحَىٰ ۖ﴾

[النجم: ۴، ۳]

”اور نہیں بولتا اپنے چاؤ سے، یہ تو حکم ہے جو پہنچتا ہے اس کو۔“

اس مبارک ہستی نے شہد نہ کھانے کی قسم کھالی تو اللہ سبحانہ و تعالیٰ نے فوراً وحی نازل فرمائی۔

﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ ۚ﴾ [التحریم: ۱]

”اے نبی تو کیوں حرام کرتا ہے جو حلال کیا اللہ نے۔“

اللہ سبحانہ و تعالیٰ نے پیارے حبیب ﷺ کی زبان سے کہلو کر رہتی دنیا تک امت مسلمہ پر اپنا مسلمہ اصول واضح کر دیا۔ چاہے کوئی علم

و تقویٰ کی وجہ سے کتنا صاحب ذی وقار ہو، کثرت نوافل کی وجہ سے اس کی پیشانی پر محراب بنا ہو، اس کے وعظ و نصیحت سے متاثر ہو کر کفار اسلام قبول کر لیں اور مسلمان گناہوں سے توبہ تائب ہو جائیں، یا میدان جہاد میں دیوانہ وار کود پڑیں، چاہے مسلمانوں کے منتخب متفقہ قرار داد منظور کر لیں۔ حتیٰ کہ ملت اسلامیہ ریفرنڈم کی بنیاد پر اکٹھی ہو جائے لیکن رب کے نازل کردہ نظام میں رد و بدل نہیں کر سکتے۔

جب رحمت کائنات ﷺ عرب کے نازل کردہ حلت و حرمت کے احکام میں ترمیم کا اختیار نہیں رکھتے تو دوسروں کی کیا حیثیت؟ شہد نہ کھانے کے واقعہ کی یہی حکمت الہی تھی۔

دانش وروں کو دعوت فکر ہے کہ ایسا نظام جس میں حلت و حرمت کے احکام کا نفاذ عوام کی مرضی کی محتاج ہو، اور عوام کے منتخب نمائندے رب کے نازل کردہ حلت و حرمت اور جرم و سزا میں ترمیم کرنے کا اختیار رکھتے ہوں تو ایسے نظام سے شریعت کے نفاذ کی توقع رکھنا اور خیر و برکت کے نزول کی امید رکھنا سراسر غیر دانش مندانہ فعل ہے۔

خصوصی شمارہ پروفیسر عبدالجبار شاہ کربلائی

ہفت روزہ الاعتصام نے جنوری ۲۰۱۰ء میں پروفیسر عبدالجبار شاہ کربلائی کے متعلق آمدہ مضامین پر مشتمل ایک خصوصی شمارہ شائع کیا تھا۔ اس کی کاپی دفتر الاعتصام سے مبلغ ۲۵ روپے ارسال کر کے حاصل کریں۔

صفحات ۶۸۔ کمپیوٹر کمپوزنگ۔ بذریعہ ڈاک منگوانے والے ۳۵ روپے ارسال کریں۔

[محمد سلیم چنیوٹی، منیجر ہفت روزہ الاعتصام۔ 31 شیش محل روڈ لاہور۔ 54000۔ فون نمبر: 0333-4611619]

مضامین نگار حضرات و خواتین

ہفت روزہ الاعتصام کے مضامین نگار حضرات و خواتین سے گزارش ہے کہ اپنے مضامین دفتر الاعتصام میں بھیجتے وقت درج ذیل باتوں کا ضرور خیال رکھیں۔

○..... مضامین خوش خط، کاغذ کی ایک طرف لکھا کریں۔ ○..... کاغذ کی دونوں سائیڈز پر نہ لکھیں۔

○..... مضمون باحوالہ، مختصر فقرے، اور مدلل لکھنے کی کوشش کریں۔

○..... مضمون بھیجنے کے بعد اشاعت کے لیے اپنی باری کا انتظار کریں۔

○..... عنوان کے سلسلے میں عرض ہے کہ جدید مسائل، بامعنی اور حالات حاضرہ پر مثبت سوچ پر لکھیں۔

امید ہے ادارے سے آپ ضرور تعاون فرمائیں گے۔ [ادارہ]

تبصرہ کتب

تبصرے کے لیے کتاب کے دوسخوں کا آنا ضروری ہے

مولانا عبدالنواب ملتانی رحمۃ اللہ علیہ

نام مصنف: حافظ ریاض احمد عاقب

ناشر: مرکز ابن القاسم الاسلامی۔ بون روڈ۔ محمود کوٹ۔ ملتان

اچھا کاغذ، عمدہ طباعت، مضبوط جلد، دیدہ زیب سرورق

ضخامت: ۲۹۳ صفحات

قیمت: ۴۰۰ روپے

تبصرہ نگار: محمد اسحاق بھٹی

ملتان میں قدیم دور کے بے شمار علما و صوفیاء مدفون ہیں اور ان میں سے بعض کے مزارات کو بڑی شہرت حاصل ہے، جن کے متولی اور سجادہ نشین ملکی سیاست میں ہمیشہ خاص اہمیت کے مالک رہے ہیں۔ ان علما و صوفیاء کے حالات میں چھوٹی بڑی متعدد کتابیں بھی تصنیف کی گئی ہیں۔ ضلع اور شہر ملتان میں اہل حدیث بھی بہت بڑی تعداد میں موجود ہیں۔ ان کے بہت سے مدارس بھی جاری ہیں، جن میں ہزاروں طلباء تعلیم حاصل کی اور کر رہے ہیں۔

یہ شہر اور علاقہ مسلک اہل حدیث کے بہت سے جلیل القدر علما کرام کا مسکن بھی رہا ہے اور اب بھی کثیر تعداد میں علما حدیث اس نواح میں سکونت پذیر ہیں اور علمی، عملی، تدریسی اور تصنیفی اعتبار سے ان کا مقام بڑا اونچا ہے۔ ان حضرات عالی قدر کی طویل صف میں مولانا عبدالنواب ملتانی رحمۃ اللہ علیہ کو نمایاں حیثیت حاصل ہے۔ حضرت مولانا ممدوح تفسیر، حدیث، فقہ، اصول، صرف، نحو، عربی ادبیات، منطق و فلسفہ، معانی، بیان ہر علم میں ممتاز تھے اور ان کے شاگردوں کا حلقہ بہت وسیع تھا۔ ان کے حالات میں بعض اصحاب قلم نے کچھ مضامین تو لکھے جو خاصی معلومات پر مشتمل ہیں۔ لیکن کتابی صورت میں تفصیل سے ابھی تک ان پر کسی نے نہیں لکھا تھا، نہایت خوشی کی بات ہے کہ یہ ضروری

خدمت نوجوان مصنف حافظ ریاض احمد عاقب (مدرس مرکز ابن القاسم الاسلامی ملتان) نے سرانجام دے دی۔

اس کتاب میں فاضل مصنف نے مولانا عبدالنواب ملتانی کی زندگی کے تمام پہلوؤں کی وضاحت کردی ہے اور ان کی علمی تگ و تاز کے ہر گوشے کو نمایاں کر کے قارئین کے سامنے رکھ دیا ہے۔ کسی علمی معاملے میں تشکیک کا احساس نہیں ہوتا۔ حضرت مولانا عبدالنواب کا خاندانی پس منظر بھی کتاب میں آ گیا ہے، ان کی طالب علمی کے مختلف ادوار بھی واضح کر دیے گئے ہیں، ان کے لائق احترام اساتذہ کے متعلق بھی ضروری واقعات کی نشان دہی کر دی گئی ہے، ان کے معاصرین کا ذکر خیر بھی معرض کتابت میں آ گیا ہے، ان کے قابل تکریم تلامذہ کے حالات بھی مناسب الفاظ میں ضبط تحریر میں آ گئے ہیں۔ ان کی تصنیفی کاوشوں کی تفصیل بھی قاری کے علم میں آ گئی ہے۔ اپنے قائم کردہ مکتبہ سلفیہ کی طرف سے انھوں نے جو کتابیں شائع کیں، ان سے بھی فاضل مصنف حافظ ریاض احمد عاقب نے خواندگان کرام کو آگاہ کر دیا ہے۔ ان کے اخلاق اور لوگوں سے میل جول کی صراحت بھی کر دی گئی ہے۔ غرض اپنے موضوع کی یہ مکمل کتاب ہے اور نوجوان مصنف نے بڑی محنت سے حضرت مولانا کے واقعات زندگی سے شائقین علم کو مطلع کرنے کی سعی کی ہے۔ یہ بہت بڑی ضرورت تھی جو اللہ کے فضل سے پوری ہو گئی ہے۔

اس سے کچھ عرصہ قبل مولانا محمد رفیق اثری (شیخ الحدیث دارالحدیث محمدیہ جلال پور پیر والا) نے حضرت شیخ الحدیث مولانا سلطان محمود کے حالات میں ضخیم کتاب تصنیف کی تھی، جس سے قارئین نے بے حد استفادہ کیا اور کر رہے ہیں۔ اب حضرت مولانا عبدالنواب ملتانی سے متعلق حافظ ریاض احمد عاقب کی اس کتاب سے خواندگان محترم مستفید ہوں گے۔

بھی اسمائے مبارکہ ہیں اور ان تمام اسمائے مبارکہ کا شمار ممکن نہیں۔ اللہ تعالیٰ سے محبت کا تقاضا ہے کہ اللہ کریم کی کتاب ”قرآن کریم“ کو بہ کثرت تلاوت کیا جائے فقط لفظ ”اللہ“ دو ہزار چھ سو ستانوے مرتبہ قرآن کریم میں آیا ہے۔ دیگر صفاتی ناموں کا ذکر بھی موجود ہے۔ اللہ کریم کے ناموں کی تشریح اور مطلب جاننے کے لیے یہ کتاب مفید ترین ہے۔ سفید عمدہ کاغذ، کمپیوٹر کمپوزنگ اور کارڈ کور ہے۔

فضائل درود و سلام

تالیف: امام اسماعیل بن اسحاق القاضی رحمہ اللہ
ترجمہ: حافظ محمد زبیر علی زئی رحمہ اللہ
ضخامت: ۱۶۸ صفحات
قیمت: درج نہیں
ملنے کا پتا: مکتبہ اسلامیہ بالمقابل رحمان مارکیٹ، غزنی سٹریٹ

اردو بازار۔ لاہور

تبصرہ نگار: محمد سلیم چنیوٹی

زیر تبصرہ کتاب عرب دنیا کے بڑے اجل عالم دین امام اسماعیل بن اسحاق القاضی (متوفی ۲۸۲ھ) کی عربی تصنیف ”فضل الصلوٰۃ علی النبی ﷺ“، یعنی ”نبی کریم ﷺ پر درود کے فضائل“ پر لکھی گئی ہے۔ عربی متن کا اردو ترجمہ اور اس میں پیش کی گئی احادیث و اقوال اصحاب رسول ﷺ پر تحقیق و تخریج حافظ زبیر علی زئی رحمہ اللہ نے فرمائی ہے۔ قرآن کریم میں نبی آخر الزماں حضرت محمد رسول اللہ ﷺ کو اللہ کریم نے سارے جہانوں کے لیے رحمت فرمایا ہے۔

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾

رحمۃ للعالمین کا لقب صرف اور صرف آپ ﷺ ہی کے لیے خاص ہے جب کہ آپ ﷺ کے علاوہ کسی دوسری شخصیت کا یہ خاصہ نہیں ہے۔ آپ ﷺ کی ذاتِ بابرکات پر ہمیشہ مومنین اور فرشتے درود و سلام پڑھتے آئے اور پڑھتے رہیں گے۔ ساری کائنات کا پیدا کرنے والا رب بھی اپنے محبوب ﷺ پر اپنی رحمتیں اور برکتیں نازل فرماتا ہے۔ اس لیے نبی پاک ﷺ پر درود ضرور پڑھیے مگر مسنون پڑھیے۔

ملتان شہر اور ضلع کے دیگر علمائے کرام کے حالات بھی لکھنا چاہئیں۔ علم و عمل کے لحاظ سے اس خطہ ارض کو بڑی اہمیت حاصل ہے اسے اجاگر کرنا اہل علم کا فرض ہے۔ آزادی برصغیر کے بعد مشرقی پنجاب کے بہت سے اصحاب علم نے اس علاقے کو اپنا مسکن بنایا اور اس میں تدریسی اور تصنیفی لحاظ سے بڑا کام کیا (ان میں ضلع فیروز پور کے علماء بھی شامل ہیں)، ان کا تذکرہ بھی اصحاب قلم کو کرنا چاہیے۔

کتابت کے بعض مقامات میں کمپوزنگ اور پروف ریڈنگ کی غلطیاں رہ گئی ہیں۔ کئی جگہ پر الفاظ آگے پیچھے ہو گئے ہیں، جس سے جملے کی ساخت متاثر ہوئی ہے۔ ڈیش کو مے کا بھی زیادہ خیال نہیں رکھا گیا۔ آئندہ ایڈیشن میں اس قسم کے نقائص ختم کر دینے چاہئیں۔

الاسماء الحسنی

مرتب: میاں انوار اللہ
نظر ثانی: ڈاکٹر حافظ محمد شہباز حسن
ضخامت: ۱۲۰ صفحات
قیمت: درج نہیں
ملنے کا پتا: مکتبہ اسلامیہ بالمقابل رحمان مارکیٹ، غزنی سٹریٹ

اردو بازار لاہور

تبصرہ نگار: محمد سلیم چنیوٹی

زیر تبصرہ کتاب خالق ارض و سماء اللہ رب العالمین کے مبارک اسمائے مبارکہ کی تشریح و معانی پر مبنی ہے۔ اللہ کریم جل شانہ کے کئی ایک صفاتی نام ہیں۔ صرف ایک نام ”اللہ“ ذاتی ہے۔

اللہ کریم کو اس کے ناموں کے ساتھ پکارنا اور اس کے ناموں کا ورد و وظیفہ رکھنا باعث برکت ہی نہیں بلکہ اس سے دلوں کو اطمینان ملتا ہے۔ اللہ کریم کا ارشاد گرامی قرآن پاک کی سورہ اعراف کی آیت نمبر ۱۸۰ میں یوں آیا ہے:

﴿وَلِلّٰهِ الْأَسْمَاءُ الْحُسْنٰی فَادْعُوْهُ بِهَا﴾

”اور ”اللہ“ کے اچھے اچھے نام ہیں پس تم اُسے ان ناموں سے پکارو۔“

اللہ کریم کے نام ننانوے تک محدود و منحصر نہیں بلکہ اس کے علاوہ

طبیعت کو خوش کرنا ایک اچھا فعل ہے۔ زیر تبصرہ کتاب کے مؤلف نے ایسے واقعات و مضامین کو اپنی کتاب میں جمع کیا ہے جن میں اپریل کے مہینے کی یکم تاریخ کو بعض لوگ جھوٹ بول کر لوگوں کو بے وقوف (فول) بناتے ہیں۔ حالاں کہ جھوٹ کسی صورت میں بھی نہیں بولنا چاہیے۔ بطور ہنسی مذاق بھی یہ غلط ہی ہوگا۔

ہاں فطرت اسلام کے تقاضے کے مطابق حقیقت پر مبنی لطیف گفتگو کر کے ہنسنا یا دل کو خوش کرنا عین فطرت ہے۔ جیسے کہ واقعات کے مطابق نبی کریم ﷺ اپنے درمیان موجود افراد امت سے بعض دفعہ لطیف گفتگو فرمایا کرتے تھے جو حقیقت پر مبنی ہوتی تھی۔

زیر تبصرہ کتاب میں اسلامی اور غیر اسلامی مزاج کا تقابل پیش کیا گیا ہے۔ اسلام سے نابلد طبقے کو مزاح کے سلسلے میں ایسا مواد پڑھنے کی ضرورت ہے جو اس کتاب کی صورت میں انہیں میسر آ سکے گا۔ کمپیوٹر کمپوزنگ، سفید کاغذ اور کارڈ کور ہے۔

زیر تبصرہ کتاب میں درود و سلام کے فضائل اور اس سلسلے میں وارد احادیث کا ترجمہ و تحقیق شامل ہے۔ اس کے ساتھ ساتھ بعض من گھڑت اور غیر مستند احادیث کی نشان دہی بھی کی گئی ہے۔

اس کتاب کے مقدمے میں ضعیف راویان درود اور وجہ ضعف بھی بتادی گئی ہے۔ یہ کتاب مسنون درود و سلام کے متعلق بڑی عمدہ دستاویز ہے۔ مدلل، باحوالہ اور لیت و لعل سے مبرا ہے۔ کمپیوٹر کمپوزنگ کے ساتھ طباعت و کاغذ نفیس اور کارڈ کور لگایا گیا ہے۔

اپریل فول

مؤلف: عبدالوارث ساجد

ضخامت: ۹۴ صفحات

قیمت: ۲۵ روپے

ناشر: صبح روشن پبلشرز لاہور 0321-4275767

تبصرہ نگار: محمد سلیم چنیوٹی

ہنسنا اور ہنسنا انسانی فطرت ہے۔ حقیقت پر مبنی لطیف گفتگو کرنا اور

ہفت روزہ "الاعتصام" لاہور

نرخ نامہ اشتہارات فی اشاعت

- | | |
|------------------------------------|------------------------------------|
| ④..... نصف صفحہ نیوز 750 روپے | ①..... آخری صفحہ ٹائٹل 2400 روپے |
| ⑤..... چوتھائی صفحہ نیوز 400 روپے | ②..... اندرون صفحہ ٹائٹل 1800 روپے |
| ⑥..... عام چھوٹے اشتہارات 300 روپے | ③..... فل صفحہ نیوز 1400 روپے |

❁..... "الاعتصام" میں اشتہار لگوائیں اور اپنی تجارت کو فروغ دیں۔ ❁..... اشتہار خوش خط، مختصر اور معاوضہ ہمراہ ارسال کریں۔
❁..... مسلسل اشاعت (کم از کم 6 ماہ) 20 فی صد خصوصی رعایت۔ ❁..... "الاعتصام" سے تعاون آپ کا اخلاقی فریضہ ہے۔

رابطہ کے لیے: دفتر ہفت روزہ الاعتصام اسٹیش محل روڈ، لاہور، فون: 042-37354406

دارالنور کی منفرد پیشکش

پروفیسر ڈاکٹر فضل الہی کے قلم سے

نبی کریم ﷺ کے متعلق چار کتابیں

(۲)..... نبی کریم ﷺ بحیثیت والد کتاب کے چند موضوعات: اولاد اور نواسوں کی ملاقات کے لیے تشریف لے جانا بیٹی کا حسن استقبال اولاد کے لیے دعائیں نواسوں کو کھانا، ہنسانا بیٹیوں کی اولاد سے شدید پیار اولاد کی تعلیم کا اہتمام بیٹیوں کی عائلی زندگی سے تعلق نواسوں کے معاملات سے گہری دلچسپی اولاد کا احتساب دامادوں کے ساتھ گہرا تعلق اور معاملہ صفحات: ۱۷۰ قیمت: ۱۵۰ روپے	(۱)..... نبی کریم ﷺ بحیثیت معلم آپ ﷺ کی بحیثیت معلم سیرت طیبہ کے متعلق ۴۶ باتوں کا بیان، جن میں سے چند ایک درج ذیل ہیں۔ ہر مناسب وقت اور جگہ میں تعلیم مختلف اقسام کے لوگوں کو تعلیم دوران تعلیم اشاروں، شکلوں اور لکیروں کا استعمال تعلیم بالعمل عمدہ استفسار کی تعریف پہلے اجمال پھر تفصیل فقیر شاگردوں کے لیے ایثار طلبہ کی صلاحیتوں کا ادراک صفحات: ۴۶۰ قیمت: ۳۰۰ روپے
(۴)..... نبی کریم ﷺ کی محبت کے اسباب کتاب کے بعض موضوعات: نبی کریم ﷺ کی محبت کی فرضیت کو نہ بھولنا آپ ﷺ کے احسانات کو فراموش نہ کرنا شانِ مصطفیٰ ﷺ کو ہمیشہ یاد رکھنا صفحات: ۴۰ قیمت: ۴۵ روپے	(۳)..... نبی کریم ﷺ سے محبت اور اس کی علامتیں کتاب کے موضوعات: نبی کریم ﷺ کے ساتھ ساری مخلوق سے زیادہ محبت کرنے کی فرضیت آنحضرت ﷺ کی محبت کے دنیا و آخرت میں ثمرات و فوائد آنحضرت ﷺ سے محبت کی چار علامتیں نبی کریم ﷺ کی محبت کے متعلق حضرات صحابہ کے ۳۶ ایمان افروز واقعات۔ صفحات: ۱۰۴ قیمت: ۸۵ روپے

ملنے کے پتے: دارالنور G-11 مرکز اسلام آباد۔ فون: 0321-5336844

نیز مکتبہ قدوسیہ لاہور۔ فون: 042-7351124 اور تمام بڑے مکتبات پر دستیاب ہیں۔



کہیں پیسہ کہیں روٹی خدا ہے
نہ جانے آدمی کیا ہو گیا ہے
کہیں تقویٰ مگر بے دست و پا ہے
کہیں رندی ہے اور محشر پیا ہے
کہیں تدبیر ہی تدبیر سب کچھ
کہیں مفلوج ہاتھوں کی دعا ہے
کہیں مسجد میں ویرانہ کا منظر
کہیں قبروں پہ میلہ لگ رہا ہے
کہیں فردوس کی رعنائیاں ہیں
کہیں دوزخ کا دروازہ کھلا ہے
کہیں ملتا ہے مکاری پہ انعام
کہیں حق بات کہنا بھی خطا ہے
الہی! دین اور ایمان کی خیر
بہت نازک زمانہ آ گیا ہے

[ماہر القادری]